

ሰውነታቸውንና አእምሮአቸውን ለእግዚአብሔር የሰጡ ሰዎች በአካባቢያቸው ከሚኖሩ ሰዎች ጋር እንዴት መኖር አለባቸው? ጳውሎስ በሮሜ 12: 9-21 አማኞች ለሌሎች ማሳየት ስላለባቸው ዓይነት ፍቅር፣ በሮሜ 12: 9-13 አማኞች እርስ በእርስ ሊኖራቸው ስለሚገባ ፍቅር፣ በሮሜ 12: 14-16 አማኞች ለሰዎች ሁሉ ማሳየት ስላለባቸው ፍቅር ይገልጻል። እንደዚሁም፣ በሮሜ 12: 17-21 አማኞች በተለይ ለጠላቶቻቸው ማለትም ለሚጠሏቸውና ክፉ ለሚያደርጉባቸው ማሳየት ስላለባቸው ፍቅር ይናገራል።

42ኛ ጥያቄ፡ - ሮሜ 12: 17-21 አንብብ። ሌሎች ክፉ ሲያደርጉባቸው አማኞች ምን ማድረግ የለባቸውም?

43ኛ ጥያቄ፡ - አማኞች በሰዎች ሁሉ ፊት መኖር ያለባቸው እንዴት ነው?

44ኛ ጥያቄ፡ - እስከሚቻላቸው ድረስ አማኞች ምን ማድረግ አለባቸው?

45ኛ ጥያቄ፡ - ሀ) አማኞች መበቀል የሌለባቸው ለምንድን ነው? ለ) ለመበቀል መብት ያለው ማን ብቻ ነው?

46ኛ ጥያቄ፡ - ሀ) አማኝ ጠላቱ ሲራብ ካየ ምን ማድረግ አለበት? ለ) ሲጠማስ ካየ ምን ማድረግ አለበት? ሐ) አማኝ ይህን ካደረገ ጠላቱ ምን ይሆናል? መ) ይህ ማለት ምን ማለት ይመስልሃል?

47ኛ ጥያቄ፡ - አማኝ፣ በዙሪያው ያለውን ክፉት ሁሉ እንዴት ማሸነፍ ይችላል?

በሮሜ 12: 17-21 ጳውሎስ፣ እራሱን ለእግዚአብሔር የሰጠ አማኝ ግብዝነት የሌለበትን ፍቅር በአካባቢው ላሉ ሰዎች እንዴት ማሳየት እንዳለበት መናገሩን ይቀጥላል። በዚህ ክፍል በተለይ የሚናገረው አማኞች ለጠላቶቻቸውና ለአሳዳጆቻቸው ፍቅርን እንዴት ማሳየት እንዳለባቸው ነው።

ጳውሎስ ዋና አሳቡን ወዲያውኑ በቂ. 17 ላይ ይናገራል። አንድ አማኝ አንድ ሰው ችግር ሲያደርስበት፣ በምላሹ በዚያ ሰው ላይ ችግር ለማድረስ መሞከር የለበትም። ክፉ ነገር ያደረሰበት ሳይታሰብ ሊሆን

ይችላል። በአማኙ ላይ ችግር ያመጣ ቢሆንም ሰውየው አውቆ ያሳደረገው ነገር ሊሆን ይችላል። ወይም ሰውየው አማኙን ለመጉዳት ሆን ብሎ ያደረገው ሊሆን ይችላል፤ ሰውየው አውቆም ይሁን ሳያውቅ ስለፈጸመው ድርጊት አማኙ መበቀል የለበትም።

48ኛ ጥያቄ፡ - ሀ) ከዚህ በፊት አንድ ሰው ሳያውቅ ስላደረሰብህ ችግር አጠር ያለ ማስታወሻ በደብተርህ ላይ ጻፍ። ለ) በዚያን ጊዜ፥ በዚያ ሰው ላይ የተሰማህ ስሜት ምን ነበር?
49ኛ ጥያቄ፡ - ሀ) ከዚህ በፊት አንድ የማያምን ሰው ሆን ብሎ በአንተ ላይ ችግር ያመጣበትን ወይም ያሳደደበትን ወይም በአንተ በደል ያደረገበትን ጊዜ አስብና በማስታወሻ ደብተርህ ላይ በአጭሩ ጻፍ። ለ) በዚያን ጊዜ ስለዚህ ሰው ምን ተሰማህ?

አንዳንድ ጊዜ ሰዎች ሳያውቁ ሌሎችን ሰዎች የሚጎዳ ተግባር ይፈጽማሉ። ሳያስቡ በሚያደርጉት ትችት የሰውን ስሜት ይጎዳሉ። ፍቅርን፥ ማበረታታትንና ትኩረትን ሊሰጡት የሚገባቸውን ሰው ቸል ብለው ይተዉታል። ሌሎችን ሰዎች ችግር ውስጥ ሊከት የሚችል ስሕተት ይሠራሉ።

በሌላ ጊዜ ደግሞ ሰዎች፥ በተለይ የማያምኑ ሰዎች አውቀው አማኞችን ለማሳደድ ወይም ለመጉዳት ይፈልጋሉ። ምናልባት ይቀኑና የአማኞችን ምስክርነት ለማበላሸት ውሸት የሆነ ነገርን ይናገራሉ። የአማኙ አለቃ ወይም አስተማሪ ለአማኙ አስቸጋሪና ከባድ የሆነ ስፍራ ሊሰጡት፥ ደግሞም ተገቢ ያልሆነ አነስተኛ ማርክ ወይም የሠራበትን ሳይሆን ዝቅ ያለ ሊሰጡ ይችላሉ። ሥልጣን ላይ ያሉ ሰዎች ክርስቲያኖች ወደ እነርሱ የሚያመጡአቸውን ተገቢ ጥያቄዎች ብዙ ጊዜ ሳይመልሱ ይችላሉ። በሌላ ጊዜያት የማያምኑ ሰዎች በቁጣ በክርስቲያኖች ላይ ሊናገሩ፥ ለዕድገትና ለመሻሻል ያላቸውን ዕድል ሊዘጉባቸው ይችላሉ። በክርስትና እምነታቸው ምክንያት በአካላቸው ላይ እንኳ ጉዳትን ሊያመጡ ይችላሉ።

የማያምኑ ሰዎች ይህን ሲያደርጉ፥ የአማኞች ተፈጥሮአዊ ምላሽ በቀል ነው። ብዙ አማኞች ለአሳዳጆቻቸው የሚገባቸውን ቅጣት እንዲያገኙ አንድ ነገር ለመናገር ወይም ለማድረግ ይፈልጋሉ፤ ነገር ግን እግዚአብሔር አማኞችን ምንም መጥፎ ነገር ማድረግ እንደሌለባቸው ያዛል።

በዚህ ፈንታ አማኞች፡- «በሰው ሁሉ ፊት መልካም የሆነውን አስቡ» በማለት ያዝዛቸዋል። አንድ ሰው አንድን አማኝ የሚጎዳ ነገር ቢያደርግ አማኙ በጥንቃቄ ማሰብ ያለበት እንዴት መልሶ እንደሚጎዳው ሳይሆን፤ እንዴትና ምን በማለት ወይም በማድረግ መልካምን ነገር ሊመልሰለት እንደሚችል ነው። አንድ ሰው ስለ አማኙ ውሸት የሆነ ነገር ቢያወራና ያንንም ያወራውን ሰው ቢደርስበት፤ ስለዚያ ሰው ምን መልካም ነገር ማድረግ እንዳለበት ማሰብ አለበት። አንድ ሰው አንድን አማኝ ለመጉዳት አንድ ነገር ቢያደርግ፤ አማኙ በምላሹ ለዚያ ሰው ምን መልካም ነገር ማድረግ እንዳለበት ማሰብ አለበት። አንድ ሰው ክፉና ጨካኝ በሆነ መንገድ አንድን አማኝ ቢናገረው፤ አማኙ ለዚያ ሰው ምን ሊናገር እንደሚገባው ማሰብ አለበት።

50ኛ ጥያቄ፡- በ48ኛ ና በ49ኛ ጥያቄ ላይ ስማቸውን የጻፍካቸውን ሁለት ሰዎች አስብ። ለእነዚህ ሰዎች ምን መልካም ነገር ማድረግ እንደምትችል ለአንድ አፍታ ቆም በልና አስብ። በዚህ ሳምንት ልታደርግላቸው ያሰብከውን ቢያንስ አንድ መልካም ነገር ጻፍ።

በቁ. 18 ጳውሎስ አማኞች ለሚጎዷቸውና ለሚያሳድዷቸው ሰዎች መስጠት ያለባቸውን ሌላ ምላሽ ጽፏል። አብረዋቸው በሰላም ለመኖር የሚቻላቸውን ሁሉ ማድረግ አለባቸው። ጳውሎስ፤ አማኞች ከጠላቶቻቸው ጋር ሁልጊዜ በሰላም መኖር እንደማይችሉ ተገንዝቦ ነበር። አንድ አማኝ ከአንድ ሰው ጋር መልካም ኅብረት ይኖረው ዘንድ የሚችለውን ሁሉ አድርጎ፤ ዳሩ ግን ያ ሰው ጠላት ሆኖ የሚኖርበት ጊዜ እንዳለ ጳውሎስ አውቆ ነበር፤ ነገር ግን አማኙ በዚህ መጥፎ ግንኙነት ደስ ሊለው አይገባም። ከተጣላው ሰው ጋር ሰላማዊ ግንኙነት ለመገንባት ቅዱስ፤ ጻድቅና እውነተኛ የሆነውን ነገር ሁሉ ለማድረግ መጣር አለበት። የማያቋርጥ ጸብ የሚኖር ከሆነ ግን፤ አማኙ በተናገረው ወይም ባደረገው ነገር ላለመሆኑ እርግጠኛ መሆን አለበት።

አማኝ ክፉን በክፉ መመለስ የሌለበት ለምንድን ነው? ለጠላቶቹ መልካም ማድረግና ሰላማዊ ግንኙነት ለመገንባት መጣር ያለበት ለምንድን ነው? ጳውሎስ በቁ. 19 የመበቀል መብት ያለው እግዚአብሔር ብቻ ነው ይላል። የእግዚአብሔር ቁጣ በኃጢአተኞች ላይ ያለው ትክክለኛ ፍርድ ነው፤ ወደ ሮሜ 1፡18-32 መልሰህ ተመልከት። በኃጢአተኞች ላይ ለመፍረድ ሥልጣን ያለው እግዚአብሔር ብቻ ነው። አማኝ ራሱ ከተበቀለ፤ የእግዚአብሔርን ስፍራ ወስደ ማለት ነው።

ጳውሎስ ኃጢአተኞችን ለመቅጣት መብት ያለው እግዚአብሔር ብቻ እንደሆነ ለመግለጽ ዘዳ. 32:35ን ይጠቅሳል። በዚህ ክፍል ሙሴ ለእስራኤላውያን በምድረ በዳ ለሠሩት ኃጢአት እንደሚቀጣቸውና የሚቀጣበትም ምክንያት ከመንገዱ ገሽሽ ያሉ ሰዎችን መቅጣት የእግዚአብሔር መብቱ እንደሆነ ይነግራቸዋል።

ስለዚህ አማኙ ራሱ ለመበቀል በሚፈተንበት ጊዜ፥ በኃጢአተኞች ላይ ለመፍረድና እነርሱን ለመቅጣት ሥልጣን ያለው እግዚአብሔር ብቻ እንደሆነ ማስታወስ አለበት። እግዚአብሔር ብቻ ሊያደርገው ሥልጣን ባለው ነገር ላይ ኃላፊነት መውሰድ የለበትም። በምትኩ እንዲህ ብሎ ማሰብ አለበት፡- ይህንን ሰው በእኔ ላይ ለሠራው ኃጢአት ልፋረደው እፈልግ ነበር፤ ነገር ግን ይህንን ጉዳይ ለእግዚአብሔር እተዋለሁ።

51ኛ ጥያቄ፡- ሰዎችን በኃጢአታቸው ለመፍረድ ከእኛ ይልቅ እግዚአብሔር የበለጠ ብቁ የሆነባቸውን አንዳንድ ምክንያቶች ጥቀስ።

አማኞች በሌሎች ላይ የመፍረድን ሥራ ለእግዚአብሔር መተው ያለባቸው እርሱ ከእነርሱ የተሻለ ዳኛ ስለሆነ ነው። እግዚአብሔር የተሻለ ዳኛ የሆነው ለምንድን ነው? በመጀመሪያ ደረጃ፥ እግዚአብሔር ሁሉን አዋቂ ሲሆን ሰዎች ግን አይደሉም። የነበሩትንና ያሉትን ጭብጦችና ሁኔታዎች ሊያውቅ የሚችል እርሱ ብቻ ነው። በሁለተኛ ደረጃ፥ አማኞች በሚፈርዱበት ጊዜ ከግለኝነት ውስጣዊ ስሜት ነፃ አይደሉም። ሰዎች ስለሆኑ የራሳቸውን ምኞትና ፍላጎት ሊያስቀድሙ ይችላሉ። በሦስተኛ ደረጃ፥ አማኞች ስሕተት ባደረጉ ሰዎች ላይ ያለውን ፍርድና ቅጣት ለእግዚአብሔር መተው ያለባቸው እግዚአብሔር ስሕተትን በሙሉ አንድ ቀን ትክክል እንደሚያደርግ የተረጋገጠ ስለሆነ ነው። ሊታለፍ የሚችል ስሕተት የለም፤ እግዚአብሔር «እኔ እበቀላለሁ» ብሎ አልና።

እግዚአብሔር ፍጹም ጻድቅ ፈራጅ ስለሆነ አማኞች በቀልን ለእርሱ መተው አለባቸው። አማኞች ጠላቶቻቸውን ማየት ያለባቸው እንዴት ነው? ለሚያሳድዷቸው የሚሰጡት ምላሽ ምን መሆን አለበት? ጳውሎስ በምሳሌ 25:21-22 ላይ በአጭር ምሳሌ ይገልጠዋል። አማኞች ለሚያሳድዷቸው ሰዎች በመልካም ተግባር ሊደርሱላቸው ይገባል። ማብላትና ማጠጣት አለባቸው፤ እንክብካቤ ሊያደርጉላቸውም ይገባል።

52ኛ ጥያቄ፡- ሀ) ሉቃስ 6:27-36 አንብብ። ለሚያሳድዷቸው ሰዎች አማኞች መልካም መሥራት እንደሚችሉ ኢየሱስ የሰጠው

ተጨማሪ አሳብ ምንድን ነው?

ለ) ለሚያሳድዱት ሰዎች አንድ አማኝ ሊያደርግ የሚችለው ሌላ መልካም ነገር ምንድን ነው?

በሉቃስ 6:27-36 ኢየሱስ፥ አማኞች ለሚያሳድዷቸው ሰዎች መልካም ማድረግ እንዳለባቸው ይናገራል። ኢየሱስ ለደቀ መዛሙርቱ ጠላቶቻቸው ልብስም ሆነ ገንዘብ በሚያስፈልጋቸው ጊዜ ለማካፈል ፍቃደኛ መሆን እንዳለባቸውና ለመበቀል ጨርሶ መሞከር እንደማይገባቸው ይነግራቸዋል። በእርግጥ አማኝ ለሚያሳድደው ሰው ሊያደርጋቸው የሚችላቸው በርካታ ሌሎች መልካም ነገሮች አሉ። መጓጓዣ ሲያስፈልገው ሊሰጠው ይችላል፤ ተስፋ በሚቆርጥበት ጊዜ መልካም ቃል በመናገር ሊያበረታታው ይችላል፤ የሚሠራው ብዙ ነገር ሲኖርበት ሊረዳው ይችላል፤ በተለይም ደግሞ ሊጸልይለት ይችላል።

አንድ አማኝ ክፉ ላደረገበት ሰው መልካም ቢያደርግ ምን ይሆናል? «በራሱ ላይ የእሳት ፍም ይከምራል።» ይህ ሐረግ ምናልባት የሚጠቁመው ንስሐ የሚገባ ሰው ይቅርታ ለመጠየቅ ወደ በደለው ሰው ሲመጣ፥ እሳት ያለበትን ሰሐን በጭንቅላቱ አድርጎ ቀጥ ብሎ የመምጣቱ ተግባር የግብዮች ባህል ሊሆን ይችላል። ይህ ለተግባሩ የተሰማውን ኃዘንና ንስሐ ያሳየናል። አማኝ ለጠላቱ መልካም የማድረግ ዓላማው ያ ሰው ንስሐ እንዲገባና መልካም የሆነው ግንኙነታቸው እንደገና እንዲመሠረት ነው። ይህንን ለማድረግ እውነተኛውና ከሁሉ የተሻለው አማራጭ እርሱን መጉዳት ሳይሆን፥ ለእርሱ መልካም ማድረግ ነው። ይህ የሐፍረትና የመሸማቀቅ ፍም በራሱ ላይ በመከመር ወደ ንስሐ እንዲመጣ ያደርገዋል። የማያምንን አሳዳጅ ሰው ወደ ክርስቶስ እምነት ማምጣት ደግሞ ከሁሉ የተሻለ ነገር ነው።

አንድ አማኝ በማያምኑ ሰዎች ችግር በሚደርስበት ጊዜ ቶሎ የሚያስበውና በቀላሉ የሚመጣለት ምላሽ መበቀል ነው። ይህንን ካደረገ በክፉ ተሸነፈ ማለት ነው። ጳውሎስ «በክፉ አትሸነፉ» በማለት ያበረታታል። አንድ አማኝ ክፉን በክፉ ለማሸነፍ ከሞከረ ብቸኛው አሸናፊ ክፉት ነው። የማያምኑ ሰዎች ባለማቋረጥ የክርስትና ጠላቶች ይሆናሉ። በዚህ ፈንታ ጳውሎስ «ክፉን በመልካም አሸንፉ» ይላል። ክርስቲያኖች የማያምኑ ሰዎች ለሚያመጡባቸው ክፉ ነገር መልካም ምላሽ ከሰጡ ክፉ ሰዎችን ወደ ንስሐ በማምጣት በመልካም ነገር ድል ይነሣሉ።

53ኛ ጥያቄ፡- ሀ) በክርስቲያኖች ላይ ክፉ ነገርን ያደረገ የማያምን ሰው አስብና ሰሙን ጻፍ። ለ) ለዚህ ሰው አንድ መልካም ነገር ለማድረግ ዐቅድ። ለማብላት፤ ለማጠጣት ወይም አንድ የሚያስፈልገውን ነገር ለማድረግ ዐቅድህን መቼ እንደምትፈጽመው ጭምር ጻፍ።

አማኞች ክፉ ለሚያደርጉባቸው መልካም በማድረግ ግብዝነት የሌለውን ፍቅር ማሳየት አለባቸው።

አምስተኛ ቀን፡

ለሳምንታዊ ስብሰባ ዝግጅት ይረዳህ ዘንድ የዚህን ሳምንት ትምህርት ክልስ።

የሮሜ 12፡9-21 ማጠቃለያ፡- ለሚያምኑም ሆነ ለማያምኑ ሰዎች፤ ግብዝነት የሌለበትን ፍቅር አሳይ።

ሳምንታዊ የስብሰባ ጊዜ

1. ሳምንታዊ የአምልኮ ጊዜ
2. ሳምንታዊ የጸሎት ጊዜ፡- እግዚአብሔር እያንዳንዳችንን በአካባቢያችን ላሉ ሰዎች የበለጠ ፍቅር እንዲሰጠን ጸልይ።
3. ክለሳ
4. ውይይት ሀ. 1) ልትወዷቸው የሚከብዳችሁ ምን ዓይነት ክርስቲያኖችን ነው? 2 ለእነርሱ ፍቅር ለማሳየት ትችሉ ዘንድ የዚህ ሳምንት ትምህርት እንዴት ረዳችሁ?
 - ለ. ቤተ ክርስቲያን ለእንግዶች የበለጠ መልካም ስፍራ እንዲሆን አብያተ ክርስቲያናት ምን ማድረግ ይችላሉ? በቤተ ክርስቲያናችሁ ያሉ ሰዎች የበለጠ እንግዳ ተቀባይ እንድትሆኑ ምን ማድረግ እንዳለባችሁ ተወያዩ።
 - ሐ. በአካባቢያችሁ ያሉ ክርስቲያኖች በአካባቢያቸው ያሉ ያዘኑ ሰዎችን የበለጠ ለማጽናናት ምን ማድረግ እንደሚችሉ ተወያዩ።
 - መ. 1) በአካባቢያችሁ ቤተ ክርስቲያን ውስጥ ያሉ ሠራተኞች ቢሠሩት «ይህ ለእኔ የማይገባኝ ዝቅተኛ ሥራ ነው» ብለው የሚያስቡት ምንድን ነው? 2) የቤተ ክርስቲያን መሪዎች ማንኛውንም ሥራ ለመሥራት ክብራቸውን የሚቀንስባቸው መስሎ እንዳይታያቸው ለማሳየት የእናንተ ቡድን እንዴት ምሳሌ መሆን ይችላል?

- ሠ. በአካባቢያችሁ ስላሉ ክርስቲያንን ስለሚያሳድዱ ሰዎች ተወያዩ። ወደ እነርሱ ለመሄድና መልካም ነገርን ለማድረግ በቡድን ልታደርጉት የምትችሉት ነገር ምንድን ነው?
- ረ. አማኞች ለእነርሱ ደግና በሚያስፈልጋቸው ነገር እንክብካቤ ያደረጉላቸው በመሆኑ ምክንያት ወደ ክርስቶስ የመጡ በርካታ አሳዳጆች አሉ። በቡድኑ ውስጥ ያሉ ይህንን በተመለከተ የሚያውቁት ታሪክ እንዳለ ይመስክሩ ዘንድ ዕድል ይሰጣቸው።

ትምህርት 17

ሮሜ 13: 1-14

አንደኛ ቀን:

ሮሜ 13: 1-5

ጳውሎስ በሮሜ 12:1 ጻድቅ ሰው አእምሮውንና ሰውነቱን ለእግዚአብሔር ሕያውና ቅዱስ መስዋዕት አድርጎ እንዴት መስጠት እንዳለበት የጀመረውን ገለጸ በሮሜ 13 ይቀጥላል። በምዕራፉ፡ አማኞች ሁሉ በዙሪያቸው ካለው ዓለም ጋር ሊኖራቸው ስለሚገባ ግንኙነት ይናገራል። በሮሜ 13: 1-7 እራሱን የሰጠ ክርስቲያን ከመንግሥት ጋር እንዴት መኖር እንዳለበት ይናገራል። በሮሜ 13: 8-10 እራሱን የሰጠ ክርስቲያን ከዓለም ሰዎች ጋር እንዴት መኖር እንዳለበት ይናገራል።

በሮሜ 13: 11-14 እራሱን የሰጠ ክርስቲያን ከዓለም የአኗኗር ዘይቤ ጋር እንዴት መኖር እንዳለበት ይናገራል። አማኝ በማያምኑ ሕዝብ መካከል ሲኖር በአኗኗሩ የማያቋርጥ ትግል ይገጥመዋል። ሮሜ 13 ትግል ይህንን ለመቋቋም እጅግ የሚረዳ ጠቃሚ ክፍል ነው።

1ኛ ጥያቄ፡- ሀ) ሮሜ 13: 1-14 አንብብ። አማኝ ከመንግሥት ጋር እንዴት መኖር እንዳለበት ባጭሩ ግለጽ። ለ) አማኝ በዙሪያው ከሚኖሩ ከማያምኑ ሰዎች ጋር እንዴት መኖር እንዳለባት ባጭሩ ግለጽ። ሐ) አማኝ በዓለም የአኗኗር ዘይቤ ውስጥ እንዴት መኖር እንዳለበት ባጭሩ ግለጽ።

በሮሜ 13: 1-14 ጳውሎስ አማኞች በዙሪያቸው ካለው ዓለም ጋር እንዴት መኖር እንዳለባቸው ይናገራል። ለመንግሥትና ለበላይ ባለሥልጣናት መገዛት እንዳለባቸውና የዓለምን ሰዎች ሁሉ በመውደድ፡ ነገር ግን የዓለምን የአኗኗር ዘይቤ በመዋጋት እንዲኖሩ ያሳስባቸዋል። የዛሬውና የነገው ትምህርታችን አማኝ ከመንግሥት ጋር እንዴት እንደሚኖር ነው።

2ኛ ጥያቄ፡- ሮሜ 13: 1-5 አንብብ። ሀ) አማኞች ለመንግሥት እንዴት መኖር እንዳለባቸው ጳውሎስ የሚሰጠው መሠረታዊ ትእዛዝ

ምንድን ነው? ለ) የሰዎችን ሥልጣን ሁሉ የመሠረተው ማን ነው?
 3ኛ ጥያቄ:- ሀ) አንድ ሰው በመንግሥት ሥልጣን ላይ ቢያምፅ በማን
 ላይ ማመፁ ነው? ለ) ካመፀስ ምን ይደርስበታል?
 4ኛ ጥያቄ:- ሀ) ገዥዎች አስፈላጊ የሚሆኑት ለምን ዓይነት ሰዎች
 ነው? ለ) አንድ አማኝ በሥልጣን ላይ ያሉትን ከመፍራት እንዴት ነፃ
 መሆን ይችላል?
 5ኛ ጥያቄ:- ሀ) መልካም የሆኑ ነገሮችን ካደረገ ለአማኝ ምን
 ይሆንለታል? ለ) ከፉ የሆኑ ነገሮችን ካደረገ አማኝ ምን ይደርስበታል?
 6ኛ ጥያቄ:- በቁ. 4 መሠረት እግዚአብሔር መንግሥትን
 ያቋቋመባቸው ሁለት ዓላማዎች ምንድን ናቸው?
 7ኛ ጥያቄ:- አማኝ ለመንግሥት መታዘዝ ያለበት ለምንድን ነው?
 ቢያንስ ይህ ክፍል የሚያቀርባቸውን ሦስት ምክንያቶች ስጥ።

ሮሜ 13:1-7 አማኝ ለመንግሥት ምን ማድረግ እንዳለበት
 ጳውሎስ የሰጠው መግለጫ ነው። በቁ. 1 መሠረታዊ ትእዛዙን
 እናገኛለን። ይኸውም ክርስቲያን በሥልጣን ላይ ላለው መንግሥት
 መገዛት እንዳለበት ነው። ክርስቲያኖች ለአገራቸው ሕግ ሊታዘዙና
 የአገሪቱ ሥልጣን የሚፈልግባቸውን ነገር ሊያደርጉ ይገባል።

ጳውሎስ በዚህ ክፍል ክርስቲያን ከመንግሥት ጋር እንዴት መኖር
 እንዳለበት የሚናገር የተሟላ ትምህርት አይሰጥም፤ ነገር ግን የአማኙንና
 የመንግሥትን ግንኙነት በተመለከተ መሠረታዊ መመሪያን ብቻ ይሰጣል።
 ይህ መሠረታዊ መመሪያ መገዛት ነው። ይህ ማለት አማኞች በሥልጣን
 ላይ ላሉ ሰዎች በፈቃደኝነት መብታቸውን መተው አለባቸው ማለት
 ነው። ለሁሉም ሰው አጠቃላይ ደኅንነት ብለው ለሕግና ለሥልጣን ታዛዥ
 መሆን አለባቸው።

አንዳንድ ሰዎች ይህ ክፍል ሊሠራ የሚችለው ትክክለኛ ፍርድ፥
 ዲሞክራሲና መልካም ሥነ-ምግባር ላለበት መንግሥት ብቻ ነው፤ ስለዚህ
 ክርስቲያኖች ትክክለኛ ፍርድ ለማይሰጥ፥ አምባገነንና የሥነ-ሥርዓት
 ጉድለት ላለበት ዓይነት መንግሥት መገዛት የለባቸውም ይላሉ።
 ጳውሎስ ይህንን ሲጽፍ በምን ዓይነት መንግሥት እንደ ነበር ጠንቅቆ
 ማወቅ ያስፈልጋል።

8ኛ ጥያቄ:- የሐዋ. 16:22-23፥ 39፤ 17:5-9፤ 2ኛ ቆሮ.
 11:23-27፥ 32-33 አንብብ። በመንግሥት ባለሥልጣኖች ጳውሎስ
 የደረሰበት ሕገ ወጥ ነገር ምንድን ነው?

ጳውሎስ ይህንን መልእክት ከመጻፉ በፊት በሮም ባለሥልጣናት በፊልጵስዩስ ያለ ሕግ ታስሮ ተገርፏል። በፊልጵስዩስና በተሰሉንቁ በሮም መንግሥት ባለሥልጣናት ተሰድዋል፤ በአይሁድም ባለሥልጣናት ተገርፏል። በደማስቆ የነበረው የዐረብ ንጉሥ ሊያስይዘውና ሊያስገድለው ሞክሯል። ጳውሎስ በግሉ ቅን ፍርድ በማይሰጥ መንግሥት ለክርስትና እምነቱና ለምስክርነቱ መከራን ተቀብሏል። ጳውሎስ፥ አማኞች ለመንግሥት መታዘዝ አለባቸው ሲል ይናገርለት የነበረው በፊቱ የሚያየው መንግሥት ጨካኝና ቅን ፍርድ በማይሰጥ መንግሥት ነበር።

በተጨማሪ እርሱ ይኖርበት የነበረው የሮም መንግሥት ዲሞክራሲ አልነበረውም። በሮም የቤተ መንግሥት ሰዎች ፈቃድና ፍላጎት ይመራ የነበረ አምባገነን መንግሥት ነበር። ኃይለኝነት ጭካኔ የተሞላበትና ከፍተኛ ግብር የሚጠይቅ መንግሥት ነበር። አብዛኛዎቹ ሰዎች ምንም የፖለቲካ መብት የሌላቸው፥ በጦርነት የተሸነፉ ሕዝቦች ሲሆኑ ጥብቅ ቁጥጥር ይጠቀሙ በነበሩ በሮም የጦር ሠራዊት የሚገዙ ነበሩ። በሮም ታላቅ መንግሥት ሥር የነበሩ ስልሳ ሚሊዮን የሚደርሱ ባሮች ጌቶቻቸው በሚፈልጉት መንገድ የሚገዙ ነበሩ። ጳውሎስ አማኞችን ለመንግሥት መገዛት እንዳለባቸው ሲናገር፥ የሚናገርለት መንግሥት በሥልጣኑ የሚመካ አምባገነን መንግሥት ነበር።

በመጨረሻ የምናየው፥ በጳውሎስ ዘመን የነበረው የሮም መንግሥት ጨካኝና የሥነ-ምግባር ጉድለት የሚታይበት እንደ ነበረ ነው። የሮሜ መንግሥት ለገዥዎቹና ለጦሩ የበላይ አዛዦች ግላዊ ጥቅም ሲባል ብቻ በተለያዩ የውጭ ግዛቶች ወታደሮች እየተላኩ እንዲዋጉና እንዲሞቱ የሚያደርግ መንግሥት ነበር። ንጉሠ ነገሥቱና በቤተ መንግሥቱ የሚኖሩ ሰዎች በምንዝርናቸው፥ በተደጋጋሚ በመፍታት፥ ብማግባትና በግብረ-ሰዶም ፈጻሚነታቸው የታወቁ ነበሩ። የፖለቲካ ተቃዋሚዎቻቸውን በጥርጣሬ ብቻ የሚገድሉና የሚያባርሩ ነበሩ። ቀላውዴዎስ በተባለው ንጉሠ ነገሥት ፊት ከእራት በኋላ እንደሚደረግ፥ ለመዝናኛ ሰዎች ይሠቃዩ ነበር። ጳውሎስ የሮሜን መልእክት በሚጽፍበት ጊዜ ገዥ የነበረው ኔሮ ደግሞ በጨካኝነቱ ተወዳዳሪ ያልነበረው ሰው ነበር። የንጉሠ ነገሥትነቱን ሥራ ችል ብሎ በቲያትር ማሳያ ስፍራ የተለያዩ መዝናኛዎችን በመካፈል ጊዜውን ያሳልፍ ነበር። እናቱን የገደለና ልጆቹን በጭካኔ የሚቀጣ ሰው ነበር። ጳውሎስ የሮሜን መልእክት ከጻፈ ከጥቂት ጊዜ በኋላ፥ በሮሜ ለደረሰው የእሳት አደጋ በኔሮ

ተጠያቂ የሚያደርገውን ሰው ይፈልግ ስለነበረ በሐሰት ክርቲያኖችን ወነጀለ። ይህንንም ምክንያት አድርጎ ጓላ ለጳውሎስ ሞት ምክንያት የሆነውን ሰደት አስጀመረ። ጳውሎስ፡ ክርስቲያኖች ለመንግሥት መገዛት አለባቸው ሲል ይናገር የነበረው እጅግ በጣም ጨካኝና በሥነ-ምግባር ውድቀት ስለነበረው መንግሥት ነው።

ስለዚህ ጳውሎስ «መንግሥታችሁ ሐቀኛ ፍርድን የሚሰጥ፤ ደግ፤ ዲሞክራቲክና ጥሩ ሥነ-ምግባር ያለው ሲሆን ብቻ ተገዙለት» አላለም፤ ነገር ግን «ይህ መንግሥት በሥነ-ምግባር የወደቀ፤ ሐቀኛ ያልሆነ፤ ጨካኝና ሥልጣን የተሞላ አምባገነን የሆነ መንግሥት ቢሆንም እንኳ ተገዙለት» ማለቱ ነበር።

በጳውሎስ ጊዜ ይህንን የመገዛት ፍልስፍና ያልተቀበሉ በርካታ ሰዎች ነበሩ። ለምሳሌ የአይሁድ ቀናተኞች የሚባሉት የፖለቲካ ቡድኖች ነፍሰ-ገዳይነትን፤ ብጥብጥንና ዐመፅን በመጠቀም የሮምን መንግሥት ለመገልበጥ አንደሚቻል የሚያምኑ ነበሩ። ጳውሎስ የቀናተኞቹን አሳብ አጥርቶ የሚያውቅ ሰው ነበር፤ ነገር ግን የሮሜ መንግሥት በሥነ-ምግባር የወደቀ፤ ጽድቅን የማያውቅ አምባገነን ቢሆንም እንኳ ጳውሎስ በዐመፅ መንግሥት የመገልበጥን አሳብ አይቀበልም ነበር። በዚህ ፈንታ አማኞች ለመንግሥት ያላቸው መሠረታዊ ኃላፊነት መገዛት እንደሆነ ይናገራል።

ግን ለምንድን ነው መንግሥታቸው ክፉ ቢሆንም እንኳ አማኞች ለመንግሥት መገዛት ያለባቸው? ጳውሎስ ሦስት ምክንያቶች ይሰጣል፡-

- 1) መንግሥታትን ያቋቋመ እግዚአብሔር ስለሆነና እነርሱም በእርሱ ሥልጣን ሥር ስላሉ ነው። አንድ አማኝ በመንግሥት ላይ ካመፀ በእግዚአብሔር ላይ ማመፁ ነው። አንድ አማኝ መንግሥትን ሲታዘዝ እግዚአብሔርን መታዘዙ ነው (ሮሜ 13: 1-2፤ 4፤ 6።)

ጳውሎስ አማኞች ለመንግሥት እንዲገዙ የተናገረበት ዋና ምክንያት የመጨረሻ ክፉ የሆነ መንግሥት እንኳ የመሠረተው እግዚአብሔር ስለሆነና እርሱ ስለሚጠቀምባቸው ነው (ቁ. 1)። ዓለምን እንዲያስተዳድሩ የተሾሙ የሙሉ ጊዜ አገልጋዮቹ ናቸው (ቁ. 6)። በቁጥር 6 እግዚአብሔር መንግሥትን ያቋቋመባቸው ሁለት ምክንያቶች ተጠቅሰዋል። በመጀመሪያ መንግሥታት የተቋቋሙት መልካም ለማድረግ ነው፤ ማለትም የኅብረተሰቡን ኑሮ ለማሻሻል ነው።

9ኛ ጥያቄ፡- ኅብረተሰቡን ለማሻሻል መንግሥታት ሊያደርጉት ይችላሉ ብለህ የምታስበው መልካም ነገር ምንድን ነው?

አብዛኞቹ መንግሥታት ኅብረተሰቡን ለመርዳት በርካታ መልካም ነገሮችን ያደርጋሉ። ለምሳሌ፡ መንግሥታት ሰዎችንና ንብረታቸውን ይጠብቃሉ። በጳውሎስ ጊዜ የሮም መንግሥት የጥበቃ ኃይሎች ሽፍቶችንና የባሕር ወንበዴዎችን በማጥፋቱ ምክንያት ጳውሎስ ወንጌልን በምድርም ሆነ በባሕር እየተጓዘ እንዲሰብክ ረድቶታል። መንግሥታት ሰዎች ሁሉ ሊጠቀሙ የሚችሉአቸውን አገልግሎቶች ይሰጣሉ። በጳውሎስ ዘመን ሮማውያን መንገዶችን በመሥራትና መርከቦችን በማዘጋጀት እግዚአብሔር ለወንጌል መስፋፋት እንዲጠቀምበት አድርጓል። አብዛኛው የመንግሥታት ሕግ በአገሪቱ ለሚኖሩ ሰዎች ሁሉ ጥቅም ነው። በሮም የፍትሕ ፍርድ እንኳ ጳውሎስ አንድ ጊዜ ተጠቅሟል።

10ኛ ጥያቄ፡- የሐዋ 18፡12-16 አንብብ። ጳውሎስ በሮማውያን ፍርድ እንዴት ተጠቀመ?

በቆሮንቶስ፡ አይሁዶች ጳውሎስን በሐሰት በወነጀሉት ጊዜ፡ ጳውሎስ ሮማውያን በሰጡት ፍርድ ተጠቅሟል። ሮማዊ የሆነው ዳኛ፡ ጉዳዩ ሃይማኖታዊ እንደሆነና አይሁዶች ወደ እርሱ ሊያመጡት ተገቢ እንዳልነበረ በመገንዘብ ክሱን ዘጋው።

ስለዚህ በጣም መጥፎ የሆኑ መንግሥታት እንኳ መልካም ነገር ያደርጋሉ። እግዚአብሔር መንግሥታትን የመሠረተበት የመጀመሪያ ምክንያት ይህ ነው። እግዚአብሔር መንግሥታትን የመሠረተበት ሁለተኛ ምክንያት ደግሞ፡- ክፉ አድራጊዎችን ለመቅጣት ነው። ጳውሎስ መንግሥታት በክፉ አድራጊዎች ላይ እንደ እግዚአብሔር መላእክት ሰይፍን እንደሚታጠቁ ይናገራል። መንግሥታት ሌቦችን፡ ነፍስ ገዳዮችን፡ ዓመፀኛ የሆኑ ሰዎችን በመቅጣት ሕግንና ሥርዓትን ያስጠብቃሉ። በጣም መጥፎ በሆኑ መንግሥታት ሥር እንኳ መከራን የሚቀበሉ አብዛኞቹ ሰዎች መከራን የሚቀበሉት በሠሩት ክፉ ተግባር ስለሆነ ይገባቸዋል። ይህም አማኞች ለመንግሥታቸው መገዛት ያለባቸው እንደሆነ ወደሚያስረዳን ሁለተኛ ምክንያት ይመራናል።

2) አማኞች ለመንግሥት መታዘዝ ያለባቸው የተሳሳተ ተግባር የሚፈጽሙ ሰዎች ከሚቀበሉት ቅጣት ለማምለጥ ነው ሮሜ (13፡2-5)።

ብዙ ጊዜ መንግሥትን የሚፈሩትና መፍራት ያለባቸው ሕግን የተላለፉና የማይገባ ነገር ያደረጉ ሰዎች ናቸው። በብዙ መንግሥታት ውስጥ ሐቅን ያልተከተለ ፍርድና ምግባረ ብልሹነት መኖሩ እርግጥ ነው። አንዳንድ ጊዜ ጥፋተኛው በነፃ ሲሄድ፣ ንጹሐ ሰው ቅጣቱን እንደሚቀበል እውነት ነው፤ ነገር ግን በብዙ መንግሥታት የሚቀጡ በርካታ ሰዎች የሚያስቀጣቸውን አንድ ተግባር ፈጽመዋል፤ ሊቀጡም ይገባል።

ስለዚህ ብዙ ጊዜ አንድ አማኝ ሕግን ከታዘዘና ማድረግ የሚገባውን ካደረገ መንግሥትን ከመፍራት ነፃ ሊሆን ይችላል፤ ዳሩ ግን አማኝ ሕግን ከተላለፈና በእውነት ስሕተት የሆነ ነገር ካደረገ ቅጣቱን ይቀበላል። ለዚህም ጉዳይ ከራሱ በስተቀር ማንንም ተጠያቂ ሊያደርግ አይችልም። ፍርድን በራሱ ላይ ያመጣው እርሱው ራሱ ነው፤ ሕግን ከጠበቀ ግን ይመሰገናል። ለመንግሥት መገዛት ያለብን ለምን እንደሆነ ወደምናይበት ሦስተኛ ምክንያት ያመጣናል።

3) አማኞች መንግሥትን መታዘዝ ያለባቸው ንጹሕ ሕሊና እንዲኖራቸው ነው (ሮሜ 13:5)።

አንድ አማኝ መንግሥትን በሥልጣን ላይ ያስቀመጠው እግዚአብሔር እንደሆነና የሚያደርገው አብዛኛው ነገር መልካም እንደሆነ ሲገነዘብ፣ ሕሊናውን ንጹህ የሚያደርገው ብቸኛ መንገድ ለመንግሥት መታዘዙ ነው። አብዛኞቹ ክርስቲያኖች ሕግምን እንደሆነ አውቀው ሕግን ባይታዘዙ የጥፋተኝነት ስሜት ይሰማቸዋል። የጳውሎስ አሳብ ይህን የጥፋተኝነት ስሜት ከሕሊና ለማስወገድ አማኝ ሕግን መታዘዝ አለበት የሚል ነው።

የመንግሥትንና የአማኙን ግንኙነት በተመለከተ የጳውሎስ መሠረታዊ መመሪያ አማኙ ለመንግሥት መገዛት እንዳለበት ነው። የሚገዛበትም ምክንያት ሥልጣንን የመሠረተው እግዚአብሔር ስለሆነ ከቅጣት ለመዳንና ንጹሕ ሕሊናን ለማግኘት ነው።

ጳውሎስ በእግዚአብሔር ሉዓላዊነት ላይ ከፍተኛ መታመን ነበረው። እግዚአብሔርን የሚጠሉ መንግሥታት እንኳ በሥልጣን ላይ ያሉት እግዚአብሔር በሥልጣን አንዲሆኑ ስለፈቀደላቸው ብቻ ነው። ከእነርሱ ጋር ያለውን ጉዳይ እንደ ጨረሰ ከሥልጣን ያነሣቸዋል። እጅግ ክፉ የሆነው ኔሮ እንኳ እግዚአብሔር እንደተጠቀመበትና ያለ እግዚአብሔር ፈቃድ ለአንዲት ደቂቃ እንኳ በሥልጣን ላይ መቆየት እንደማይችል

ጳውሎስ ያውቅ ነበር። ጳውሎስ ክፉ የሆኑ መንግሥታትን እግዚአብሔር በራሱ ጊዜና በራሱ መንገድ እንደሚፈርድባቸው ያውቅ ነበር። ራሱን ለመንግሥት ለማስገዛት ጳውሎስ በእግዚአብሔር ታምኖ ነበር።

11ኛ ጥያቄ፡- ሀ) መንግሥት ስላደረገው አንድ ነገር እጅግ የተቆጣህበትን ጊዜ አሰብና ስለዚህ አጠር ያለ ዘገባ ጻፍ። ለ) በዚህ ጊዜ በመንግሥት ላይ የነበርህ አመለካከት ምንድን ነው? ሐ) የዛሬ ትምህርትህን ካጠናህ በኋላ በዚያን ጊዜ በመንግሥት ላይ ሊኖርህ የሚገባ አመለካከት እንዴት መሆን ነበረበት ትላለህ?

ነገር ግን የዚህ ክፍል አሳብ አማኞች ሁልጊዜ መንግሥታቸውን መታዘዝ አለባቸው ማለት አይደለም። የነገው ትምህርት አማኞች መንግሥታቸውን መቼ መታዘዝ እንዳለባቸውና መቼ መታዘዝ እንደሌለባቸው የሚያሳይ በጥንቃቄ የተሞላ ጥናት ይሆናል።

ሁለተኛ ቀን፡

ሮሜ 13:6-7

በሮሜ 13:1-7 ጳውሎስ የሚገልጠው ራሱን ለእግዚአብሔር የሰጠ አማኝ ከመንግሥት ጋር እንዴት መኖር እንዳለበት ነው። በሮሜ 13:1-5 ጳውሎስ አማኝ ከመንግሥት ጋር ስለሚኖረው ግንኙነት መሠረታዊ መመሪያን ይሰጣል፤ ይህም መገዛት ነው። በብዙ ሁኔታዎች አማኝ ለመንግሥት መገዛት አለበት። ምክንያቱም መንግሥትን የመሠረተው እግዚአብሔር ስለሆነና እርሱም እየተጠቀመበት ስላለ ነው፤ ስለዚህ በመንግሥት ከመቀጣት ለመዳን አማኝ ለመንግሥት መገዛት አለበት።

ነገር ግን ለመንግሥት መገዛት ማለት ምን ማለት ነው? አማኝ ለመንግሥት መክፈል ያለበት ዕዳ ምንድን ነው? ጳውሎስ እነዚህን ጥያቄዎች በሮሜ 13:6-7 ይመልሳል። የዛሬው ትምህርታችን ጳውሎስ ካቀረበው ነገር ውጭም በመሄድ አንድ አማኝ መንግሥትን መታዘዝ ወይም ያለመታዘዝ የሚችለው መቼ እንደሆነ አንዳንድ መመሪያዎችን ይመረምራል።

12ኛ ጥያቄ፡- ሀ) ማር. 12:13-17 አንብብ። ኢየሱስ፤ አማኞች ለመንግሥታቸው ምን መስጠት አለባቸው አለ? ለ) ክርስቲያኖች ለመንግሥት መቼ መታዘዝ እንዳለባቸው ኢየሱስ የሰጠው መሠረታዊ መመሪያ ምንድን ነው?

13ኛ ጥያቄ፡- ሮሜ 13:6-7 አንብብ። መንግሥትን ለማቋቋም

የእግዚአብሔር ሁለት አላማዎች ምንድን ናቸው?

14ኛ ጥያቄ፡- አማኞች ለምን ግብር ይከፍላሉ?

15ኛ ጥያቄ፡- የክርስቲያንን ግብር መክፈልና የመንግሥት ባለሥልጣኖችን ማክበር ሊገዛ እንደሚገባ የሚያሳየው መመሪያ ምንድን ነው?

በቁጥር 6-7 ጳውሎስ፡ አማኝ ለመንግሥት እንዴት መገዛት እንዳለበት በርካታ ግልጽ የሆኑ መግለጫዎችን ያቀርባል። ከሁሉም በፊት አማኞች ግብር መክፈል አለባቸው። ግብር ተብሎ በዚህ ቦታ የተተረጎመው ቃል አንድ ሰው በቀጥታ ለመንግሥት የሚከፍላቸውን ማናቸውንም ዓይነት ክፍያዎች የሚያመለክት የግሪክ ቃል ነው። ኢየሱስ በማር 12፡13-17 «የቄሣርን ለቄሣር ስጡ» ሲል ይህንን አሳብ መደገፉ ነበር። በሁለተኛ ደረጃ፡ ማንኛውንም ቀረጥ መክፈል አለባቸው። ቀረጥ ማለት መንግሥት በተዘዋዋሪ መንገድ የሚሰበስበው፣ ዕቃ ወደ አገር ውስጥ ሲገባ የሚከፈል ቀረጥ፣ የደላላ ሒሳብና ሌሎች እነዚህን የመሳሰሉ ክፍያዎች ናቸው። ጳውሎስ አማኞች ግብርና ቀረጥ መክፈል አለባቸው ሲል፡ አማኞች መንግሥት የሚፈልግባቸውን ማናቸውንም ዓይነት ክፍያዎች መክፈል አለባቸው ማለት ነው። በሦስተኛ ደረጃ፡ አማኞች የመንግሥት ባለሥልጣኖችን መፍራት አለባቸው። «መፍራት» የሚለው ቃል ለመንግሥት ባለሥልጣናት ልናሳየው የሚገባ የአክብሮት ከፍተኛ ደረጃ ነው። በዚህ ክፍል ብዙ ጊዜ የሮም ንጉሠ ነገሥትን የመንግሥቱ ራስ አድርጎ የሚያሳይ ቃል ነው። በመጨረሻ አማኞች ለመንግሥት ባለሥልጣን ሊሰጥ የሚገባውን ክብር የመስጠት ኃላፊነት አለባቸው። «ክብር» ጤናማ የሆነ በያዙት የሥራ ኃላፊነት ምክንያት ለሰዎች የሚሰጥ አክብሮት ነው። አማኞች መፍራትንም ሆነ ክብርን መስጠት አለባቸው ሲል ጳውሎስ አማኞች ለማንኛውም መንግሥት ባለሥልጣናት ቢሆኑ ስለያዙት ኃላፊነት ወይም ሥልጣን ብለው ተገቢውን አክብሮት መስጠት አለባቸው ማለቱ ነው። ለመንግሥት ባለሥልጣኖች አክብሮትና መፈራትን መስጠት ኃጢአት አይደለም፤ ነገር ግን ራስን ለእነርሱ የማስገዛት ትክክለኛ መንገድ ነው።

ጳውሎስ የመንግሥት ባለሥልጣኖች «የእግዚአብሔር አገልጋዮች» ናቸው ብሎ በቁ. 6 ሲናገር «አገልጋይ ካህን» ተብሎ የሚተረጎመውን የግሪክን ቃል እየተጠቀመ ነበር። አንድ አማኝ ግብር በሚከፍልበት ጊዜ ለእግዚአብሔር ካህን ስጦታ እንደ መስጠት ነው። አንድ አማኝ ለመንግሥት ባለሥልጣናት ተገቢውን ክብር ሲሰጥ በቤተ ክርስቲያን

ውስጥ ከሚገኙ አገልጋዮች ውስጥ ለአንዱ ክብርን እንደመስጠት ነው። ክብርና መፈራትን ለመንግሥት ባለሥልጣናት የማይሰጥ ከሆነ ለአንድ የቤተ ክርስቲያን አገልጋይ ክብርን እንዳልሰጠ የሚቆጠር ነው። አንድ አማኝ ግብር የማይከፍል ከሆነ አሥራቱንና ምጽዋቱን ለእግዚአብሔር እንዳልሰጠ የሚያስቆጥር ነው። አንዳንድ ጊዜ አማኞች ለእግዚአብሔር ገንዘብ እንደሰጡ የሚቆጥሩት በምጽዋት መሰብሰቢያ ውስጥ ገንዘብ ሲጨምሩ ብቻ ነው። ጳውሎስ ግብርን መክፈል ለእግዚአብሔር ስጦታ እንደመስጠት ነው ይላል። አማኞች ግብርን የማይከፍሉ ከሆነ ከእግዚአብሔር እየዘረፉ ነው ማለት ነው።

ለመንግሥት መገዛት ማለት ምን ማለት ነው? ለመንግሥት የሚገባውን መክፈል ማለት ነው።

16ኛ ጥያቄ፡- ይህ ክፍል ከሚያስተምረው ነገር በመመሥረት እግዚአብሔር ለመንግሥት እንድትሰጥና ለመንግሥት ባለሥልጣናት እንድታደርግ የሚፈልገው ነገር ምንድን ነው?

ለመሆኑ ይህ ክፍል መንግሥት የሚጠይቃቸው ነገር ምንም ቢሆን አማኞች ሁልጊዜ መገዛት እንዳለባቸው ያስተምራልን? መንግሥት፣ ክርስቲያን የእግዚአብሔርን ሕግ እንዲጥስ የሚያደርገው ትእዛዝ ቢጠይቅስ? አማኙ ለእግዚአብሔር ብቻ መስጠት ያለበትን ነገር መንግሥት ቢጠይቀውስ? ጳውሎስ መንግሥትን በምንና በምን መታዘዝና አለመታዘዝ እንዳለበት ዝርዝር ነገሮችን ሁሉ አይሰጥም! ነገር ግን የመገዛትን መሠረታዊ መመሪያዎች ብቻ ይሰጣል። ሌሎች የቅዱሳት መጻሕፍት ክፍሎች ግን አማኙ መንግሥትን መታዘዝ የሌለባቸው ጊዜያት እንዳሉ ይናገራሉ።

17ኛ ጥያቄ፡- ዳን. 1:8 አንብብ። ዳንኤል የንጉሡን ምግብ ለመብላትና ወይኑን ለመጠጣት እምቢ ያለበት ምክንያት ምን ይመስልሃል?

18ኛ ጥያቄ፡- ዳን. 3:1-18 አንብብ። ሦስቱ ዕብራውያን ወጣቶች ንጉሡን ለመታዘዝ እምቢ ያሉት መቼ ነው?

19ኛ ጥያቄ፡- ዳን. 6:6-11 አንብብ። ዳንኤል የምድሪቱን ሕግ ለመታዘዝ እምቢ ያለው መቼ ነው?

20ኛ ጥያቄ፡- የሐዋ. 5:27-29 አንብብ። ሐዋርያት የገዥዎችን ሥልጣን ከመገዛት እምቢ ያሉት መቼ ነው?

ክርስቲያን መንግሥታቸውን ከመታዘዝ እምቢ ማለት ያለባቸው መቼ እንደሆነ የሚጠቁም አጠቃላይ መመሪያ በማር. 12:13-17 በኢየሱስ ተሰጥቷል። ለመንግሥታቸው መስጠት የሚገባቸውን ነገር ሁሉ መስጠት አለባቸው፤ ነገር ግን ለእግዚአብሔር የሚገባውን ሁሉ ለእግዚአብሔር መስጠታቸውን ደግሞ ማረጋገጥ አለባቸው፤ መንግሥት ለእግዚአብሔር የሚገባውን ነገር ለራሱ እንዲሰጡት በሚጠይቃቸው ጊዜ፥ እምቢ ማለት አለባቸው። ይህ የሚሆነው መቼ ነው? የትንቢተ ዳንኤልና የሐዋርያት ሥራ መጽሐፍ ለዚህ ጥሩ ምሳሌ ይሰጣሉ።

በመጀመሪያ፥ አማኞች መንግሥትን አንታዘዝም ማለት ያለባቸው፡ - መንግሥት እግዚአብሔርን ማምለክ እንዲያቆሙ ወይም ውሸተኛ አምላኮችን እንዲያመልኩ ሊያስገድዳቸው ሲሞክር ነው። ዳንኤልና ጓደኞቹ እግዚአብሔርን ማምለክ እንዲያቆሙ እስኪጠየቁ ወይም ከእግዚአብሔር ሌላ አንድን ነገር እንዲያመልኩ እስኪጠየቁ ድረስ ለመንግሥት በሁሉም ሁኔታ ታዘዙ። በዳን. 1 ሥጋውን ቢበሉ ኖሮ ጣዖትን እንዳመለኩ የሚቆጠር ነበር። በዳን. 3 የናቡከደነፆርን ጣዖት ለመስገድና ለማምለክ እምቢ አሉ። ምክንያቱም ይህን ማድረግ የውሸትን አምላክ እንደማምለክ ነበረና። በዳን. 6 ዳንኤል እውነተኛውን አምላክ ማምለክንና ወደ እርሱ መጸለይን እንዲያቆም በተጠየቀ ጊዜ እምቢ አለ። ጸሎትን የሚከለክል ሕግ ቢወጣም እንኳ ወደ እግዚአብሔር መጸለፍን ቀጠለ። ሰዎችን መታዘዝ ማለት እግዚአብሔርን ማምለክ ማቆም ወይም የተሳሳቱ አማልክትን ማምለክ ሲሆን፥ አማኝ ከሰው ይልቅ እግዚአብሔርን መታዘዝ አለበት።

በሁለተኛ ደረጃ፥ አማኞች መንግሥትን አንታዘዝም የሚሉት፥ መንግሥት ስለ ክርስቶስ መመስከርን ሲከለክላቸው ነው። ሐዋርያት፥ ስለ ኢየሱስ መመስከርን ባለሥልጣናት በከለክሉአቸው ጊዜ፥ ለባለሥልጣናቱ እምቢ አሉ። ዳንኤልና ጓደኞቹ የንጉሡን ምግብ አንበላም ማለታቸውም ምስክርነታቸውን የመጠበቂያ መንገድ ነበር። አይሁዳዊያን ያህዌ የሆነው አማልክ ተከታዮች መሆናቸውን ለማሳየት ስለ ምግብ የሚከተሉት የተለየ ሕግ ነበራቸው። ሥጋን ባለመብላት፥ በአምላክ የለሽ ኅብረተሰብ ውስጥ ለእግዚአብሔር ምስክርነትን ይሰጡ ነበር። ሰዎችን መታዘዝ ማለት የክርስትና ምስክርነቱን በምንም መንገድ የሚያስቆም ወይም የሚያጠፋ በሚሆንበት ጊዜ፥ አማኝ ከሰዎች ይልቅ እግዚአብሔርን መታዘዝ አለበት።

21ኛ ጥያቄ፡- ሀ) መንግሥትን መታዘዝ በተለይ አስቸጋሪ ሆኖ የምታገኝበት ጊዜ መቼ ነው? ለ) ባለፉት ጊዜያት መንግሥትን ያልታዘዘበት ሁኔታ አለን? ሐ) በዚህ ሳምንት ጥናትህ ስትመለከተው ባለፈው ጊዜ መንግሥትን ያልታዘዘበት ሁኔታ ትክክል ነበር ወይስ አልነበረም? መ) እነዚህን ትምህርቶች ካጠናህ በኋላ መንግሥትን ላትታዘዝ የሚገባበት የሕይወት ክፍሎች አሉን? ካሉ የትኞቹ ናቸው?

አማኝ መመስከሩን እንዲያቆምና ለእግዚአብሔር ያለውንም አምልኮ እንዲያቆም መንግሥት ካልጠየቀው ወይም ሐሰተኛ አምላክን እንዲያመልክ ሊያስገድደው ካልሞከረ በስተቀር ለመንግሥት መታዘዝ አለበት። ነገር ግን በ20ኛ ክፍለ ዘመን የሚኖሩ አማኞች፣ ጳውሎስ፡- አማኞች ለመንግሥት መገዛት አለባቸው ብሎ ስለ ሰጠው ትእዛዝ ሊረዱት የሚገባ አንድ ሌላ ነገር አለ። በጳውሎስ ዘመን የነበረው የመንግሥት መመሪያ ተራ ዜጋ በመንግሥት ውስጥ ምንም ዓይነት ተሳትፎ እንዲያደርግ የሚፈቅድ አልነበረም። በሕግ ጉዳይም ሆነ በመንግሥት ውስጥ ማን ያገልግል ብሎ ለመወሰን ድምፅ መስጠት አይችልም ነበር። ደግሞም ጳውሎስ የነበረበት መንግሥት በሰብአዊ መብት መጠበቅ ዋስትና የሚሰጥ ምንም ዓይነት ሕገ መንግሥት አልነበረም። ጳውሎስ ለመንግሥት ተገዙ ብሎ የሰጠው ትእዛዝ፣ ክርስቲያን ሰላማዊ በሆነ መንገድ የአገሪቱን መንግሥት ሐቀኝነትና ጽድቅ ቅን ፍርድ እንዲያደርግ ተጽዕኖ የማድረግን ነገር የሚደግፍ መሆኑ እርግጥ ነው። በእርግጥ መንግሥት ድምፅ እንዲሰጡ በሚጠይቃቸው ጊዜ፣ አማኞች ድምፅ መስጠት የሚገባቸውን የመንግሥት ኃላፊነት እንዲወጡ የጳውሎስ ትእዛዝ የሚጠይቅ እንደሆነ ብዙ የመጽሐፍ ቅዱስ አስተማሪዎች ይስማማሉ።

22ኛ ጥያቄ፡- በሀገራቸው ሐቀኝነትና ቅን ፍርድ እንዲስፋፋ በዚህ ዘመን ያሉ ኢትዮጵያውያን አማኞች እንዴት መሳተፍ ይችላሉ?

አማኞች በመንግሥት ውስጥ ስላላቸው ተሳትፎ የሚናገረው ርእሰ በጣም ጥልቀት ያለው ነው። አንድ አማኝ በመንግሥት ውስጥ ድምፅ በመስጠት ወይም በመንግሥት ሥልጣን ላይ በመሆን ለማገልገል ከመረጠ፣ በመንግሥት ውስጥ የሚኖረው ሥራ ለእግዚአብሔር ሥራ ካለው ነገር እንዳይበልጥበት መጠንቀቅ አለበት። ነገር ግን የእግዚአብሔርን ሐቀኛ ቅን ፍርድ በኅብረተሰባቸው ውስጥ ለማምጣት

አማኞች ሕጋዊና ሰላማዊ መንገድን የሚከተሉ ከሆነ፤ ይህ ሊያደርጉት የሚገባ ነገር በመሆኑ ሊቀጥሉበት ያሻል።

የሮሜ 13:1-7 ማጠቃለያ፡- እግዚአብሔር የሾማቸውና እርሱን የሚያገለግሉ ስለሆኑ ክርስቲያኖች ለመንግሥት ባለሥልጣናት መገዛት አለባቸው።

ሦስተኛ ቀን፡

ሮሜ 13:8-10

በሮሜ 13 በሙሉ፤ ሐዋርያው ጳውሎስ፤ አማኝ በዙሪያው ባለው ዓለም እንዴት መኖር እንዳለበት ይገልጻል። በሮሜ 13:1-7 አማኝ ከመንግሥት ጋር እንዴት መኖር እንዳለበት ጳውሎስ ይገልጻል። በብዙ ሁኔታዎች አማኝ ለመንግሥት መገዛት አለበት። በሮሜ 13:8-10 ጳውሎስ ወደ ጓላ ተመልሶ አማኝ በዙሪያው ካሉ ከማያምኑ ሰዎች ጋር እንዴት መኖር እንዳለበት ይናገራል። አማኝ በዙሪያው ያሉትን ሰዎች መውደድ አለበት። ይህንን ሲያደርግ ያለበትን ክርስትያናዊ ኃላፊነት ይወጣል።

23ኛ ጥያቄ፡- ሮሜ 13:8-10 አንብብ። አንድ አማኝ ሙሉ በሙሉ ሊከፍለው የማይችል አንድ ብቸኛ ዕዳ ምንድን ነው?

24ኛ ጥያቄ፡- ሕግን ማሟላት እንዴት ይቻላል?

25ኛ ጥያቄ፡- ሌሎችን ሕግጋት ሁሉ የሚያጠቃልለው ሕግ የትኛው ነው?

26ኛ ጥያቄ፡- ለባልንጀራ ጉዳት ጨርሶ ሊያመጣ የማይችል ነገር ምንድን ነው?

ጳውሎስ በሮሜ 13:7 ላይ አንድ አማኝ ለሁሉም የሚገባውን መስጠት አለበት የሚለው ትእዛዝ፡- ግብርን፤ ቀረጥን፤ መፍራትንና ክብርን የሚጨምር ሲሆን ይህም ወደ አንድ አዲስ አሳብ ይመራል። ክርስቲያን ሙሉ በሙሉ ሊከፍለው የማይችለው ዕዳ አለን? የሚል ጥያቄ ያስከትላል። ክርስቲያን ሙሉ በሙሉ ሊከፍለው የማይችል አንድ ዕዳ ብቻ አለ፤ እርሱም ፍቅር ነው። አማኞች ከዚህ በኋላ መውደድ እስከማያስፈልግ ድረስ አንድን ሰው በጣም ሊወዱት አይችሉም። ፍቅር ወሰን የሌለው ዕዳ ነው፤ ስለዚህ አማኝ ሁልጊዜ ሌሎችን ሰዎች የመውደድ የውዴታ ግዴታ አለበት።

ጳውሎስ «በማንም ላይ ምንም ዕዳ አይኑርባችሁ» ሲል አማኝ ዕዳ ውስጥ መግባት የለበትም ማለቱ ነውን? አማኝ ከባንክ ወይም ከአሠራው ወይም በአራጣ ተበድሮ ቤት ለመሥራትም ሆነ ንግድ ለመጀመር መበደር የለበትም ማለቱ ነውን? አንድ አማኝ ከጓደኛው ገንዘብ መበደር የለበትም ማለቱ ነውን?

27ኛ ጥያቄ:- ለአንድ አማኝ ገንዘብ መበደር የሚፈቀድለት መቼ ነው? ትምህርቱን ከመቀጠልህ በፊት የዚህን ጥያቄ መልስ ጻፍ።
28ኛ ጥያቄ:- ማቴ. 5:42 አንብብ። ኢየሱስ ስለ መበደር ምን ብሎ ነበር?

አዲስ ኪዳን በመጀመሪያ በተጻፈበት በግሪክ ቋንቋ፡ የጳውሎስ አባባል ክርስቲያን መበደር የለበትም ማለቱ አይደለም። ነገር ግን ዕዳውን ማጠራቀም የለበትም ማለቱ ነው። ቃሉን በቀጥታ ስናየው «ያለማቋረጥ አትበደር» ወይም «ዕዳህን ክፈል» የሚል ነው። አማኞች በቀጠሮው ጊዜ ዕዳቸውን መክፈል አለባቸው። በማቴ. 5:42 ኢየሱስ መበደርን አልከለከለም፤ ይልቁንም ለቸገራቸው ሰዎች ማበደርን እንዲችሉ ደቀ መዝሙርቱን አበረታትቷል።

አማኞች ለመንግሥት ያለባቸውን ዕዳ መክፈል አለባቸው። ለተበደሯቸው ሰዎችም ያለባቸውን ዕዳ በተቻለ ፍጥነት መክፈል አለባቸው። በፍጥነት ሊከፍሉት የማይችሉት አንድ ዕዳ ግን አለባቸው ይህ ዕዳ ሌሎችን የመውደድ ዕዳ ነው። ሌሎችን ምንም ያህል ቢወድዱ፣ ገና እነርሱን የመውደድ ዕዳ አለባቸው።

ጳውሎስ በዚህ ቦታ የሚናገረው ሌሎች አማኞችን ስለ መውደድ ብቻ አይደለም። አማኞች ዕዳቸውን ለሰዎች ሁሉ ለሚያምኑትም ለማያምኑትም መክፈል እንዳለባቸው ከጥቂት ጊዜ በፊት ስለተናገረ በዚህ ቁጥር «እርስ በእርስ» የሚለው ቃል ለሁሉም ሰው የሚሠራ ነው። ተከታዩ ሐረግ ደግሞ የበለጠ ግልጽ ያደርገዋል። «ሌላውን የሚወድ ሕግን ፈጽሞታል።» «ሌላውን» የሚለው ቃል ሰዎችን ሁሉ ይጨምራል። ክርስቲያን ሰዎችን ሁሉ፣ የሚያምኑትንም የማያምኑትንም ሁልጊዜ የመውደድ ግዴታ አለበት።

አማኝ ሌላውን ሲወድ፣ ጳውሎስ «ሕግን ይፈጽማል» ይላል (ቁ. 8)። ፍቅር የሕግ ፍጻሜ ነውና (ቁ. 10)። ይህ ማለት አማኝ ለአንድ ሰው ፍቅር ባሳየ ቁጥር፣ የእግዚአብሔርን ሕግ ሙሉ በሙሉ ያሟላል ማለት አይደለም። ሕግን ለመፈጸም አማኝ ባልገጀራውን ባገኘ ቁጥር

ሊወደው ይገባል ማለት ነው። የአማኙ ባልንጀራ ማን ነው?
እግዚአብሔር ወደ እነርሱ የሚያመጣውና እርሱ ሊረዳው የሚችለው
ችግር ያለበት ሰው ሁሉ ነው።

29ኛ ጥያቄ፡- ሉቃስ 10:25-37 አንብብ። «ባልንጀራዬ ማን
ነው?» ለሚለው ጥያቄ ኢየሱስ ምን ዓይነት መልስ ሰጠ? የመልካሙ
ሳምራዊን ምሳሌ መልእክት አሳጥረህ አቅርብ።

ኢየሱስ «ባልንጀራዬ ማን ነው?» ለሚለው ጥያቄ በሉቃስ 10
በሚገኘው በታወቀው የመልካሙ ሳምራዊ ታሪክ መልስ ሰጥቷል። ታሪኩ
ለክርስቶስ ደቀ መዛሙርት የሰጠው ትምህርት፡- ባልንጀራቸው
በዙሪያቸው ያለና እርዳታ የሚያስፈልገው ማንኛውም ሰው እንደሆነ
ነው። ችግር ያለበትን ሰው አማኙ ላይወደው ይችላል። በዚህ ሰው
እምብዛም ደስተኛ ላይሆን ይችላል። ቀደም ባለው ጊዜ የበደለው ሰው
ሊሆን ይችላል። ከተለየ ነገድ ወይም ዘር ወይም የተለየ ቋንቋ ተናጋሪ
ሊሆን ይችላል። ሌሎች ሰዎች የሚጠሉትና የማይረዱት ሰው ሊሆን
ይችላል። ነገር ግን አንድ ችግር ያለበትን ሰው እግዚአብሔር ወደ እርሱ
ካመጣ፤ እርሱ የአማኙ ባልንጀራ ነው። አማኝ ወደ እርሱ የመጣውን
ማንኛውንም ሰው የመውደድ ኃላፊነት አለበት። አማኝ ያገኛቸውን ሰዎች
ሁሉ ሲወድና ችግራቸውን ለማቃለል ዓቅሙ የፈቀደውን ሁሉ ሲያደርግ
የሕግን መሠረታዊ አሳብ ያሟላል።

30ኛ ጥያቄ፡- ሀ) አንድ ችግር ያለበት ሰው አስብና ስሙን ጻፍ።ለ)
ችግሩን ለማቃለል እግዚአብሔር ማድረግ እንደሚጠብቅብህ
የምታስባቸውን ቢያንስ ሁለት ነገሮች ጻፍ።

ብዙ ጊዜ አማኞች የሚወዳቸውን ሰዎች ችግር ለማቃለል ብቻ
ይመርጣሉ። የቤተሰባቸውን የሌላ የሚያውቁትን አማኝ ወይም ለእነርሱ
ፍቅር ያሳዩአቸውን ሰዎች ብቻ ይመርጣሉ፤ ነገር ግን በሮሜ
12:17-21 ጳውሎስ፡ አማኞች ጠላቶቻቸውን እንዴት መውደድ
እንዳለባቸው ይናገራል፤ ስለዚህ በዚህ ክፍልም አማኞች ጠላቶቻቸውን
እንዴት መውደድ እንዳለባቸው እያሰበ ይመስላል። ጳውሎስ አማኝ
ሊወዳቸው የማይፈልጋቸውን ሰዎች ሲወድ ሕግን እያሟላ ነው ማለቱ
ነበር።

31ኛ ጥያቄ፡- ሀ) ልትወደው የማትፈልግ ነገር ግን ችግር ያለበትን
የአንድን ሰው ስም ጻፍ። ለ) የዚህን ሰው ችግር ለማቃለል

እግዚአብሔር እንድታደርገው ይፈልጋል ብለህ የምታስባቸውን ሁለት ነገሮች ጻፍ። ሐ) እነዚህን ነገሮች መቼ ታደርጋለህ?

አማኝ ችግር ያለባቸውን በተለይ ደግሞ ፍቅርን ሊያሳያቸው የማይፈልጋቸውን ሰዎች ሲወድ የሕግን ይዘት ያሟላል። በትምህርት 9 እግዚአብሔር በብሉይ ኪዳን የሰጣቸውን የእርሱን ዘላለማዊ መመዘኛዎች እንዳልሰረዘ ተመልክተናል። እነዚህ መመዘኛዎች ከአሥርቱ ትእዛዛት እንደተንጸባረቁ፣ ሁልጊዜ እግዚአብሔር ለሕዝቡ ያለው፣ ፈቃዱ እንደሆነ ይህ ቁጥር ያሳያል። በትምህርት 9 በተጨማሪ አማኝ ከእነዚህ መመዘኛዎች በላይ የሆነውን ነገር ለመታዘዝ ነፃ እንደሆነ ተመልክተናል። ጳውሎስ የሚለው፡- ሌሎች ሰዎችን በመውደድ፣ አማኞች በብሉይ ኪዳን ያለውን የሕግን ትእዛዛት በሙሉ እንደሚያሟሉ ነው። ምክንያቱም ከሕጉ በስተጀርባ ያለውን የእግዚአብሔር ዘላለማዊ መመዘኛን ማሟላታቸው ነውና። ይህ ጳውሎስ ከቁ. 9-10 ድረስ ለሌላው ሰው ፍቅርን ማሳየት ማለት ምን ማለት እንደሆነ በሰጠው ግልጽ ማጠቃለያ የበለጠ ይብራራል። በመጀመሪያ ፍቅርን ለሌላው ሰው ማሳየት ማለት አማኝ ሌላውን ሰው ለመጉዳት ምንም ማድረግ የለበትም ማለት ነው (ቁጥር 10)።

32ኛ ጥያቄ፡- ጳውሎስ በቁ. 9 የሚጠቅሳቸውን ትእዛዛት ተመልክት። እያንዳንዱ ሰው ሌላውን የሚጎዳው እንዴት ነው?

አንድ ሰው ጳውሎስ በቁ 9 የሚጠቅሳቸውን ትእዛዛት ቢተላለፍ፣ ሌላውን ሰው ስለሚጎዳ ፍቅርን ለሌላው ሰው አያሳይም። አንድ ሰው ከአንዲት ሴት ጋር ዝሙት ቢፈጽም፣ ያቺን ሴት ይጎዳል፤ ባሏንም ይበድላል። በሴቲቱና በባሏ መካከል ያለውን ግንኙነትንም ያበላሻል። ዝሙት ሁልጊዜ ስሕተት ነው። ሌሎች ሰዎችንና ከሌሎች ጋር ያላቸውን ግንኙነት የሚያጠፋ ነው። ነፍስ ገዳይነት የሌላውን ሰው ነፍስ ማጥፋት ነው። በሥነ-ምግባር ከመግደል ተመጣጣኝ የሆነ ቁጣ (ማቴ. 5:22) በቀልን በማሴር ከአንድ ሰው ሕይወት ደስታን የሚወስድ ነው። ፍቅር ያለው ሰው ማንንም ሰው ለመጉዳት ወይም በማሳፈር በቀል ለመፈጸም ጨርሶ አያስብም። ሰውን የሚወድ ሰው፣ ሰውዬው ባገኘው መልካም ነገር አይቀናም። እንዲሁም ያንን ነገር በመመኘት ካላገኘሁ ብሎ ዕቅድን በማውጣት ጊዜውን በከንቱ የሚያባክን አይደለም። ባልንጀራውን የሚወድ ሰው ሊጎዳው ብሎ አንዳችም ነገር አያደርግም።

ጳውሎስ በቁ. 9 እንደገለጠው ባልንጀራውን የሚወድ ሰው ከሁሉ የተሻለውን ነገር ያደርግለታል። ለእርሱ ሊደረግለት የሚፈልገውን ነገር ያደርግለታል። አንዳንዶች፡- ይህ ጥቅስ የሚያዘው አማኞች እራሳቸውን እንዲወዱ ነው ብለው ያስባሉ፤ ግን የዚህ ጥቅስ አሳብ እንደዚህ አይደለም። ኤፌ. 4:24 እያንዳንዱ ሰው በተፈጥሮው እራሱን እንደሚወድ ግልጽ ያደርገዋል። ይህ ጥቅስ የሚለው ግን፡- ሰዎች ለእነርሱ እንዲያደርጉላቸው የሚፈልጉትን መልካም ነገር፤ እነርሱም ለሌሎች ማድረግ አለባቸው ነው።

33ኛ ጥያቄ፡- ሀ) በሥራ ገበታህ ላይ ሌሎች ሰዎች እንዴት እንዲንከባከቡህ ትፈልጋለህ? ለ) ጓደኞችህ እንዴት እንዲንከባከቡህ ትፈልጋለህ? ሐ) ሌሎች የቤተሰብህ አባላት እንዴት እንዲንከባከቡህ ትፈልጋለህ?

ብዙ አማኞች ሥራ በጣም ሲበዛባቸው የሥራ ባልደረቦቻቸው እንዲረዷቸው ይፈልጋሉ። እነርሱም ሌሎች ሥራ ሲበዛባቸው በማገዝ ፍቅራቸውን ማሳየት አለባቸው። ብዙ አማኞች፤ ያለመግባባት ሲኖር፤ ጎረቤቶቻቸው ከእነርሱ ጋር እንዲተባበሩ ይፈልጋሉ። እነርሱም ፍቅራቸውን ለመግለጽ፤ በጎረቤቶቻቸው ያለመግባባት በሚኖሩበት ጊዜ ሊረዷቸው ይገባል። ጎረቤቶቻቸው ባቀረቡት አሳብም መሠረት ለመፈጸም መስማማት አለባቸው። ከጎረቤቶቻቸው ዕቃን እንዲዋሱ እንደሚፈልጉ ሁሉ፤ እነርሱም ለጎረቤቶቻቸው ዕቃ ማዋስን መማር አለባቸው። በሚቸገሩበት ጊዜ ከጎረቤቶቻቸው እርዳታ እንደሚፈልጉ ሁሉ፤ እነርሱም ጎረቤቶቻቸው ተቸግረው ሲያዩ መርዳት አለባቸው። አማኞች በቤታቸው ውስጥ ላሉ እንክብካቤ በማድረግ ፍቅራቸውን ማሳየት አለባቸው። አማኞች ለሌሎች ያላቸውን ፍቅር የሚያሳዩት ሰዎች ለእነርሱ ሊያደርጉላቸው የሚፈልጉትን እንክብካቤ እነርሱም ለሌላው በማድረግ ነው።

አማኝ ሌሎችን የመውደድ ዕዳውን አበቃ በሚያስኝ ሁኔታ ሊፈጽም አይችልም። ሌላውን ሰው ለመጉዳት ጨርሶ መፈለግ የለበትም። በዚህ ምትክ የሚያገኛቸውንና ማገኛቸውንም እርዳታ የሚያስፈልጋቸውን ሰዎች ፍላጎት በማሟላት፤ በተለይ ደግሞ የማያምኑና ሊወዷቸው አስቸጋሪ የሆኑትን ሰዎች ለመርዳት መፈለግ አለበት። እርሱ በዚያ ሁኔታ ውስጥ በሚሆንበት ጊዜ እንዲረዱት እንደሚፈልግ ሁሉ፤ እርሱም ሌሎችን መርዳት አለበት። ያንን ሲያደርግ ሕግን እየፈጸመ ነው ማለት ነው።

አንድ ሰው የሌላ ሰው ብድር ሲኖርበት፤ ከዚያ ሰው ጋር በሚገናኝበት ጊዜ የሚያስበው የመጀመሪያው ነገር፡ - «አዩ ጉዴ፤ የዚህ ሰው ገንዘብ አለብኝ» የሚል ነው። ዕዳው በሁለቱ ሰዎች ግንኙነት ላይ ተጽዕኖ ያደርጋል። በተመሳሳይ መንገድ አንድ አማኝ አንድ ችግር ያለበትን፤ በተለይ ደግሞ ሊወዳቸው የሚችገርባቸውን ሰዎች ሲያገኝ «አሃ ለዚህ ሰው የፍቅር ዕዳ አለብኝ ለካ» ብሎ ማሰብ አለበት። ፍቅር፤ አማኙ ከዓለም ሰዎች ጋር ላለው ግንኙነት የበላይነት እንዲኖረው ያስፈልጋል፤ በሚወዳቸው ጊዜ ለእነርሱ ያለውን ክርስቲያናዊ ግዴታ ያሟላል።

የሮሜ 13:8-10 ማጠቃለያ፡ - አማኞች ሌሎችን ሰዎች የመውደድ ግዴታ አለባቸው። ሰዎችን በመውደድ የክርስቲያናዊ ኃላፊነታቸውን ይዘት ያሟላሉ።

አራተኛ ቀን፡

ሮሜ 13:11-14

ሮሜ 13 ሕይወቱን ለእግዚአብሔር አሳልፎ የሰጠ አማኝ በዓለም ከሚገኙ ሰዎች ጋር እንዴት መኖር እንዳለበት የሚናገር ነው። በመጀመሪያ፤ ለመልእክቱ አንባቢዎች ላሉበት ዓለም መንግሥት መታዘዝ እንዳለባቸው ይጽፍላቸዋል (ሮሜ 13:1-7)። በሁለተኛ ደረጃ፤ የመልእክቱ አንባቢዎች የዓለምን ሰዎች መውደድ እንዳለባቸው ይጽፍላቸዋል (ሮሜ 13:8-10)። በሦስተኛ ደረጃ፤ ለመልእክቱ አንባቢዎች የዓለምን መንገድ ሊጠሉና ሊተዉ እንደሚገባቸው ይነግራቸዋል። ከዚህ ዓለም የአኗኗር ዘይቤ ጋር መዋጋት አለባቸው (ሮሜ 13:11-14)።

- 34ኛ ጥያቄ፡ - ሀ) ሮሜ 13:11-14 አንብብ። ለአማኝ የመጣለት ጊዜ ምንድን ነው? ለ) አማኝ ምን ማድረግ አለበት ማለት ነው?

35ኛ ጥያቄ፡ - ሀ) ካመንክበት ጊዜ ይልቅ አሁን የቀረበው ነገር ምንድን ነው? ለ) ይህ ማለት ምን ማለት ነው?

36ኛ ጥያቄ፡ - ሀ) ያለፈው ምንድን ነው? ለ) የቀረበው ምንድን ነው? ሐ) አማኞች አውልቀን ልንጥል የሚገባን ነገር ምንድን ነው? መ) ልንለብስ የሚገባን ነገር ምንድን ነው?

37ኛ ጥያቄ፡ - ሀ) በቁ. 13 መሠረት አማኝ መኖር ያለበት እንዴት ነው? ለ) የጨለማ ሥራዎች ምንድን ናቸው?

38ኛ ጥያቄ፡ - ሀ) አማኝ መልበስ ያለበት ማንን ነው? ለ) አማኝ ይህን ሊያደርግ የሚችለው እንዴት ይመስልሃል? ሐ) አማኝ ማሰብ የሌለበት ነገር ምንድን ነው?

በሮሜ 13:8-10 ጳውሎስ ለመልእክቱ አንባቢዎች ለዓለም ሰዎች ፍቅር ማሳየት አንዳለባቸው ይነግራቸዋል፤ ነገር ግን የዓለምን መንገድ መውደድ አለባቸው ማለት አይደለም። በሮሜ 13:11-14 ጳውሎስ፡ አማኞች ከዓለም የአኗኗር ዘይቤ ጋር ስላላቸው ግንኙነት ወደ መናገር ይመለሳል። አማኝ ከዓለም የአኗኗር ዘይቤ ጋር ስላለው ግንኙነት ለመግለጽ ጳውሎስ በቁ. 11-12 አማኙ ስላለበት ሕይወት የሚገልጥ መግለጫ ይሰጣል።

ጳውሎስ፡ አማኝ ጠዋት እጅግ በማለዳ እንደሚነቃ ሰው ነው ይላል። ፀሐይ ገና አልወጣችም፤ ውጭ እስካሁን ድረስ ጨለማ ነው። በጳውሎስ መግለጫ ጨለማ አሁን ያለንበት የዓለም መንገድ ነው። ክርስቶስ የሚመለስበትና በዘላለማዊ መንግሥቱ የሚገዛበት ቀን ይመጣል። አማኝ የቀን ሰው ነው፤ የሚመጣው የእግዚአብሔር መንግሥት ዜጋ ነው፤ ነገር ግን የሚኖረው በጨለማ ጊዜ ነው። ይህ የጨለማ ጊዜ ክርስቶስ በምድር መንግሥቱን እስከሚመሠርትበት ጊዜ ነው። ቀን ከመጀመሩና ፀሐይ ከመውጣቱ ጥቂት ቀደም ብሎ ያለው መጨረሻ ሰዓት ላይ ብንሆንም፡ እስከ አሁን ያለነው በምሽት ነው። አማኝ የሚኖረው በዓለም ጊዜ ቢሆንም፡ ክርስቶስ ሊመለስ ባለበት በመጨረሻው ሰዓት ነው። ጳውሎስ ይህንን ለመግለጽ፡ የአማኝ ደኅንነት ካመነበት ጊዜ ይልቅ አሁን እንደ ቀረበ ይናገራል። ጳውሎስ በዚህ ቦታ «ደኅንነት» የሚለው የአማኝን የተከበረ የመጨረሻ ደኅንነት ነው። አማኝ ወደ መንግሥተ ሰማያት የሚገባበት ጊዜ መጀመሪያ ካመነበት ወቅት ይልቅ አሁን ቀርቧል ማለት ነው። የክርስቶስ ዳግም መምጣት በቅርብ ጊዜ የሚሆን ነው። ምን ጊዜም ሊሆን የሚችል ነው። አማኙ በጌታው ፊት የሚሆንበት ጊዜ ቀርቧል። ይህን በአእምሮው አድርጎ እንዴት ምላሹን መስጠት አለበት?

መንቃት አለበት። ብዙ ጊዜ አንድ ሰው በጣም ጠዋት ሲነቃ ለጥቂት ጊዜያት በመንቃትና በመተኛት መካከል ሆኖ ይጋደማል። በውጭ እስከአሁንም ጨለማ ነው። እርሱም በአካባቢው ስላለው ዓለም በጨረፍታ ብቻ ያውቃል። በዚያን ጊዜ ሊነሣና በደንብ ሊነቃ ይችላል፤ ወይም እንደገና ተመልሶ ሊተኛ ይችላል። የጳውሎስ አሳብ፡ አማኙ ራሱን የሚያገኘው በዚህ ሁኔታ ነው የሚል ነው። አማኝ የቀን ሰው ነው፤

የሚኖረው ግን በጨለማ ጊዜ ውስጥ ነው። የሚኖረው ከጨለማ ሰዎች ጋር ስለሆነና በጨለማ ጊዜ ውስጥ ስለሆነ፤ በቀላሉ እንዲተኛ ሊፈተን ይችላል። ይህ ማለት በአካባቢው እንደሚኖሩት ሰዎች እንዲኖር ሊገፋና እንደ እነርሱ መኖር ሊጀምር ይችላል ማለት ነው። ይህንን ማድረግ ግን የለበትም። የዓለም የአኗኗር ዘይቤ ዘላቂ አይደለም፤ እንደ እንቅልፍ የሆነ ጊዜያዊ ነገር ነው። የዓለም የአኗኗር ዘይቤ የሕልም ያህል እውነተኛ ያልሆነ ነው። አማኙ ሊነቃና እንደ ቀን ሰው ሊኖር ይገባል።

በዚህ ክፍል በቀሩት ቁጥሮች ውስጥ ጳውሎስ እነዚህን ሁለት መንገዶች ያወዳድራል። እነዚህ ሁለት መንገዶች እርስ በእርሳቸው ፍጹም የተለያዩ ናቸው። ጳውሎስ፤ አማኞች የዓለምን መንገድ ትተው የጌታን መንገድ እንዲከተሉ ይጋብዛቸዋል። በየቀኑ አማኝ እንደ ጨለማው ሰው ወይም እንደ ቀን ሰው ለመኖር መወሰን አለበት። በእያንዳንዱ ውሳኔ የጌታን ወይም የዓለምን መንገድ እንደሚከተል መወሰን አለበት።

1) በመጀመሪያ ጳውሎስ፤ አማኞች የዓለምን መንገድ መተው አለባቸው ይላል። «የጨለማውን ሥራ አውጥተን» ይላል። ይህ ክርስቲያን መምረጥ የሌለበት መንገድ ነው። አማኞች መተው ያለባቸው ተግባራት እነዚህ ናቸው። እነዚህ የጨለማ ተግባራት ምንድን ናቸው? ጳውሎስ በቁ. 13 የዓለምን የአኗኗር መንገዶች በሦስት መንገዶች ገልጦታል።

ሀ) አማኞች መተው ያለባቸው የመጀመሪያው ዓይነት የጨለማ ሥራ፡- ዘፈንና ስካር ናቸው። በዚህ ቦታ ዘፈን (ዳንስ) ተብሎ የተተረጎመው ቃል እንደ ሽብሸባ ያለ ሃይማኖታዊ ዳንስን የሚያማለክት አይደለም፤ ነገር ግን የፍትወተ ሥጋ ፍላጎት ትርጉም የሚሰጠውን የዳንስ ዓይነት ነው። ስለዚህ እነዚህ ቁጥሮች ሽብሸባን የሚቃወሙ አይደሉም፤ ነገር ግን ወደ ፍትወተ ሥጋ ኃጢአት የሚመሩትን ዳንሶች የሚቃወም ነው። ጳውሎስ፤ አማኞች የዓለምን አእምሮ የጎደለውን፤ ማለቂያ የሌለውንና ለደስታ ተብሎ የሚቀለድ ቀልድን አታድርጉ ይላል። የዓለም ሰዎች ደስታን በተለያየ መንገድ ይፈልጋሉ። ደስታን ወደ ተለያዩ የግብዣ ስፍራዎች በመሄድ፤ በጠላ፤ በወይን ጠጅና በዳንስ ለማግኘት ይጥራሉ። ደስታን ብዙ ጥፋት በሚያስከትሉ ሙዚቃዊ ትርኢቶች፤ ቴሌቪዥኖችና ስፖርቶች ለማግኘት ይጥራሉ። ደስታን ሊሰጡ የሚችሉ እንደ ስፖርት ያሉ ነገሮች መጥፎች አይደሉም፤ ነገር ግን ማንም ሰው በማንኛውም ጊዜ

ሕይወቱን ደስታና ቀልድ ለሚያመጣ ነገር መስጠት ከጀመረ፤ ደስታን የሚሰጠው ነገር በራሱ መጥፎ ባይሆንም እንኳ፤ ያ ሰው የጨለማውን ሕይወት መኖር ይጀምራል።

39ኛ ጥያቄ፡ - ለየትኛው ደስታ በቀላሉ ትኖራለህ?

አብዛኛዎቹ የዓለም ሰዎች የሚኖሩት ለቀልድና ለጊዜያዊ ደስታ ነው። ንቁ ያልሆነ አማኝ ቀልድና ጊዜያዊ ደስታ የሕይወት እውነተኛ ትርጉም ናቸው ብሎ ለማመን በቀላሉ ይችላል ይሆናል፤ ዳሩ ግን ለቀልድና ለጊዜያዊ ደስታ የሚኖር ከሆነ እንደ ብርሃን መንግሥት ልጅ መኖር አይችልም። አማኝ ቀልድና ጊዜያዊ ደስታን የሕይወት ግብ አድርጎ መቁጠሩን ማቆም አለበት።

ለ) አማኝ ሊተወው የሚገባው ሁለተኛው ዓይነት የጨለማ ሥራ፡ - ዝሙትና መዳራት ነው። ጳውሎስ በዚህ ስፍራ የተጠቀመበት የግሪክ ቃል ከጋብቻ ውጭ የሚደረግ ማንኛውም የፍትወተ-ሥጋ ተግባር ነው። ይህም ከጋብቻ በፊት የሚደረግ የግብረ ሥጋ ግንኙነት፤ ከጋብቻ በኋላ ከትዳር ንደኛ ውጭ የሚደረግ የግብረ ሥጋ ግንኙነት፤ ከሴትኛ አዳሪ ጋር የሚደረግ የግብረ-ሥጋ ግንኙነት፤ የፍትወተ-ሥጋ ጠንካራ ፍላጎት የሚያስነሡ ሥዕሎችና ግብረ ሰዶምንም ይጨምራል። ዓለም አብዛኛዎቹ እንደዚህ ዓይነት የፍትወተ-ሥጋ ተግባራት ተቀባይነት እንዳላቸው አድርጎ ትቆጥራለች። ይህ የአኗኗር ዘይቤ የጨለማ መንገድ ነው።

40ኛ ጥያቄ ሀ) ማቴ. 5፡27-30 አንብብ። ኢየሱስ ከማመንዘር ጋር አጠቃሎ የሚያየው ተጨማሪ ኃጢአት ምንድን ነው? ለ) ኢየሱስ ጠንካራ የፍትወተ ሥጋ ፍላጎትን በተመለከተ ደቀ መዛሙርቱ እንዴት እንዲያደርጉ ነገራቸው? ሐ) ይህ ማለት ምን ማለት ይመስልሃል?

ኢየሱስ ጠንካራ የፍትወተ ሥጋ ፍላጎትን ከወሲብ ኃጢአት ውስጥ አጠቃሎታል። ለደቀ መዛሙርቱም ዓይንህ ካሰናከለችህ አውጣት፤ እጅህ ካሰናከለችህ ቆርጠህ ጣላት ሲል፤ አማኝ በምኞት እንዲፈተን የሚያደርገውን ማንኛውንም ነገር በማስወገድ ላይ ጠንካራ እርምጃ መውሰድ እንዳለበት በሥዕላዊ መግለጫ ማቅረቡ ነው።

41ኛ ጥያቄ፡ - ሀ) በፍትወተ ሥጋ ምኞት እንድትፈተን የሚያደርግህ ወደ ሕይወትህ የሚመጣ ነገር ምንድን ነው? ለ) እነዚህን ነገሮች ከሕይወትህ ለማስወገድ ጠንካራ እርምጃን እንዴት ትወስዳለህ?

ወደ ፍትወት ኃጢአት የሚወስድ እርምጃ የሚጀምረው አንድ አማኝ የዓለም አሳብ አእምሮውን እንዲቆጣጠር በሚፈቅድበት ጊዜ ነው። በዓለም ሰዎች የፍትወት ኃጢአት ተቀባይነት ያለው ነው ይላሉ፤ ስለዚህ በፍትወት ሥጋ ምኞት አእምሮአቸውን ይሞላሉ። የዓለም መጽሐፎች፣ መጽሔቶች፣ ቪዲዮዎች የሰውን የፍትወት ሥጋ ፍላጎት የሚያቀጣጥሉ ናቸው። የዓለም ሰዎች ያለማቋረጥ ስለ ፍትወት ሥጋ ፍላጎት ምኞት ይናገራሉ። አማኝም ጥንቃቄ ካላደረገ እነዚህ አሳቦች አእምሮውን ሊሞሉት ይችላሉ። አማኝ የብርሃንን ሰው ኑሮ መኖር ስላለበት፣ ከእነዚህ ነገሮችና ለእነዚህ ነገሮች ከሚጋለጡት ሰዎች ለመራቅ ጠንካራ እርምጃ ሊወስድ ይገባል።

ሐ) አማኞች ሊተዉት የሚገባ ሦስተኛው ዓይነት የጨለማ ሥራ ክርክርና ቅናት ነው።

42ኛ ጥያቄ፡ - ሀ) በሌሎች ሰዎች ስትቀና የምትገኘው መቼ ነው? ለ) ከሌሎች ሰዎች ጋር ስትከራከር የምትገኘው መቼ ነው?

ብዙ ጊዜ በዓለም ያለመግባባትና መከፋፋት የሚመጣው በቅናት ነው። የዓለም ሰዎች በጣም ታዋቂና ተደናቂ ለመሆን ይፈልጋሉ። ሰዎች በጣም ታዋቂ ለመሆን ጠንካራ ምኞት ሲኖራቸው፣ ሌሎችን ወደ ማሳነስ፣ ስለ ሌሎች ክፉ ወደ መናገር፣ ወደ መዋሸት፣ ወደ ማታለልና ከሌሎች ጋር ወደ መጣላት ይደርሳሉ፤ ይህ ሁሉ የጨለማው መንገድ አሠራር ነው። አማኝ ካልተጠነቀቀ፣ በጣም ታዋቂ ሰው ለመሆን በውድድር ሜዳ ላይ ይገኛል። የዓለምን አሳብ በመውሰድ በቅናትና በፋክክር ይሞላል። በሌሎችም ለመደነቅ ይፈልጋል። እንደ ብርሃን ልጅ ለመመላለስ፣ አማኝ የቅናትንና የፋክክርን መንገድ መተው አለበት።

43ኛ ጥያቄ፡ - ፊል 2፡3-4 አንብብ። እግዚአብሔር አማኞች እርስ በእርሳቸው እንዲኖራቸው የሚፈልገው ምንድን ነው?

የብርሃን ልጆች ሌሎችን ከራሳቸው እንደሚሻሉ አድርገው መቁጠር አለባቸው። የሌሎችን ማዕረግ ወይም ንብረት በቅናት ከመፈለግ ፈንታ ሌሎችን ለመገንባትና ደስተኛ ለማድረግ መፈለግ አለባቸው። አማኞች የሌሎችን ፍላጎት ሲያስቀድሙ፣ የጨለማውን መንገድ ትተው የብርሃንን መንገዶች ይከተላሉ።

2) አማኝ የዓለምን መንገዶች እየተወ ሲሄድ የጌታን መንገዶች መከተልን መምረጥ አለበት። ጳውሎስ የቀን መንገዶችን ከጨለማ መንገዶች

ጋር ያነጻጽራል። የእግዚአብሔር ሕዝብ መንገዶች የሆኑትን፥ የብርሃን መንገዶችን በአራት መንገዶች ይገልጻል።

ሀ) ቁጥር 12፡- «የብርሃንን ጋሻ ጦር እንልበስ።» ጳውሎስ በሁለቱ መንገዶች መካከል ያለውን ቅራኔ እንደ ጦርነት ይጠቅሳል። አማኞች በዓለም የአኗኗር ዘይቤ ላይ ጦርነት መክፈት አለባቸው። ጦርነቱን ድል ማድረግ የሚችለው ግን የብርሃንን ጋሻ ጦር ከልበሰ ነው። ይህ ማለት አማኝ እግዚአብሔር በደኅንነት የሰጠውን ኃይል የእግዚአብሔርን የሕይወት መንገድ ለመምረጥ መጠቀም አለበት ማለት ነው። ጳውሎስ ምናልባት ኤፌ. 6፡13-17 እንዳለው ዓይነት ነገር እያሰበ ነው።

44ኛ ጥያቄ፡- ሀ) ኤፌ. 6፡13-17 አንብብ። ጳውሎስ በዚህ ስፍራ የሚተነትናቸውን መንፈሳዊ የጦር ዕቃዎችን ዘርዝር። ለ) ለክርስቲያን እነዚህን የጦር ዕቃዎችን መልበስ ማለት በተግባር ምን ማለት ነው?

በኤፌ. 6፡13-17 ጳውሎስ አንድ አማኝ በመንፈሳዊ ጦርነት ላይ ድል ይነሣ ዘንድ ሊታጠቃቸው የሚገባውን መንፈሳዊ የጦር ዕቃዎችን ይገልጻል። በዚህ ክፍል የሚገኙት የመንፈሳዊ የጦር ዕቃዎች እያንዳንዳቸው አማኙ በደኅንነቱ ጊዜ እግዚአብሔር የሰጠውን የተለያዩ ሀብቶችን እንደሚጠቀም የሚያሳዩ ናቸው። አማኝ በወንጌል እውነት መኖር አለበት፤ እግዚአብሔር እንዳደረገው እንደ ጻድቅ ሰው መኖር አለበት፤ እንደ ወንጌል መልእክተኛ መኖር አለበት፤ በሕይወት ፈተናዎች ውስጥ በእግዚአብሔር እየታመነ መኖር አለበት፤ በደኅንነቱ ምክንያት እግዚአብሔር በሕይወቱ ባመጣው የለውጥ አሳብ አእምሮው መሞላት አለበት፤ መንፈስ ቅዱስ አእምሮውን በቃሉ እየሞላውና የሕይወቱን ጠቃሚነት እያሳየው መኖር አለበት። እንደ ብርሃን ሰው ለመኖርና የእግዚአብሔርን መንገድ ለመምረጥ በየቀኑ አማኙ የብርሃንን ጋሻ ጦር መልበስ አለበት። በየቀኑ በክርስቶስ አዲስ ሰው እንደሆነ እራሱን ማስታወስ አለበት፤ እንደ አዲስ ሰው ለመኖር በልቡ ዓላማ ማድረግ አለበት። በየቀኑ እግዚአብሔር ከደኅንነቱ ጋር የሰጠውን መሣሪያ ሁሉ መጠቀም አለበት።

ለ) ቁ. 13፡- «በቀን እንደምንሆን በአግባብ እንመላለስ።» ጳውሎስ አማኞች እንደ ብርሃን ልጆች መኖር አለባቸው ይላል። በመግለጫው ቀን እስከሚሆን ድረስ ሲል፥ ክርስቶስ ወደ ምድር ከተመለሰበት ጊዜ በኋላ ያለውን የሚያሳይ ነው። ይህ ማለት አማኞች ግባቸው ሊመጣ ላለው

በእግዚአብሔር መንግሥት ፍጹምነት የተሞላ ዋጋ ያለው መሆን አለበት። አማኞች ፍጹምና የተቀደሱ ሕዝቦች ሆነው መገኘት አለባቸው።

ሐ) (ቁጥር 14ሀ)፡- «ጌታን ኢየሱስ ክርስቶስን ልበሱት።» ጳውሎስ፤ አማኞች ጌታ ኢየሱስን መምሰል እንዳለባቸው ይናገራል። በሚያደርጉት ሁሉ እንደ ክርስቶስ ዓይነት ተግባርን መምረጥ አለባቸው። አማኞች ክርስቶስን እንደ አዳኛቸው በተማመኑበት ጊዜ እርሱን ይለብሱታል (ገላ. 3፡27)። ሆኖም አማኝ የክርስቶስን መንገድ ከሁሉ እንደሚሻል አምኖ ተግባራዊ በሆኑ መንገዶች በየቀኑ እርሱን ለመከተል መምረጥ አለበት። ክርስቶስን በተቀበለበት ቀን ሊከተለው የመረጠውን ክርስቶስን ለመምሰል በየቀኑ መምረጥ አለበት።

አንድ ሰው አዲስ ሹራብ ሲገዛ፤ የዚያ ሹራብ ባለቤት ይሆናል። ካልለበሰው ግን የእርሱ ሊሆን አይችልም። በተመሳሳይ መንገድ፤ አንድ ሰው ክርስቶስን ሲቀበል፤ ያ ሰው የክርስቶስ ይሆናል፤ ነገር ግን ሰውየው በየቀኑ ክርስቶስን በተግባር የሕይወቱ ክፍል ሊያደርገው ይገባል።

45ኛ ጥያቄ፡- ክርስቶስን በየዕለቱ የሕይወትህ አካል ለማድረግ የምትችልበት ተግባራዊ የሆነ ነገር ምን ይመስልሃል?

አማኞች በየዕለቱ ኢየሱስንና ፈቃዱን በቃሉና በጸሎት በኩል መልበስ ይችላሉ። ቀኑን ሙሉ በእግዚአብሔርና እግዚአብሔር በዙሪያችን ባለው ዓለም ያለውን አሳብ እንዴት እንደሚያየው ማሰላስል አለባቸው። ከክርስቲያን ጓደኞቻቸው ጋር ኅብረት ሊያደርጉና ኢየሱስን በሕይወታቸው ስላደረገው ለውጥና ለእነርሱ ምን እንዳደረገ መናገር አለባቸው። ማንኛውንም ውሳኔ ሲያደርጉ «በዚህ ውሳኔ ውስጥ ኢየሱስ ቢሆን ኖሮ ምን ያደርግ ነበር?» ብለው መጠየቅ አለባቸው። ደግሞም እንደ ክርስቶስ ለመኖር የመንፈስ ቅዱስን ኃይል መፈለግና መጠቀም አለባቸው። አማኞች በየቀኑ በሚያደርጉት ነገር ሁሉ የጌታን ምሳሌነት በመከተል በእምነት መኖር አለባቸው።

መ) «ምኞቱን እንዲፈጽም ለሥጋ አታስቡ።» «ሥጋ» የአማኙ አሮጌው ኃጢአተኛ ተፈጥሮ ነው። ጳውሎስ በሮሜ 7 እንደገለጸው፤ አማኞች አሁንም ቢሆን አሮጌ ፍላጎቶችና አሮጌ ተፈጥሮዎች አሉአቸው። አማኝ የዚህን ተፈጥሮ ፍላጎትን ለማሟላት በማሰብ ጊዜ ከወሰደ እነዚህን ፍላጎቶች ለማሟላት ይጥራል። በዚህም የጨለማን መንገድና የዓለምን መንገድ ይመርጣል። ጳውሎስ በሮሜ 12፡2 እንደሚናገረው የቅድስና

ጦርነት የሚጀምረው በአእምሮ ውስጥ ነው። አማኝ የብርሃንን መንገዶችና የጌታን መንገድ ለመከተል የሚመርጥ ከሆነ የዓለምን ፍላጎቶች እንዴት እንደሚያሟላ ማሰብ የለበትም።

46ኛ ጥያቄ፡ - ሀ) ስታስባቸው እጅግ ቀላል ሆነው ያገኘኻቸው የዓለም ፍላጎቶች የትኞቹ ናቸው? ለ) በእነዚህ ፍላጎቶች ሁሉ ላይ ክርስቶስ እንዴት ምላሹን ሰጠ? በሚቀጥለው ጊዜ ስለ እነዚህ ፍላጎቶች በምታስብበት ጊዜ፥ ክርስቶስ በእነዚህ ነገሮች ምን ያደርግ እንደ ነበር በማሰብ እንደ እርሱ አእምሮህን አስተካክል።

አማኝ በዙሪያው ላለው የዓለም የአኗኗር ዘይቤ እንዴት ምላሽ መስጠት አለበት? መንቃትና እንደ ብርሃን ልጅ መኖር አለበት። አሁን በጣም ጠዋት ነው። ውጭው እስከ አሁንም ጨለማ ነው፤ ፀሐይ ግን በቅርቡ ትወጣለች። አማኝ ዓለም በቅርቡ እንደምታልፍ ማስታወስ አለበት። ኢየሱስ በፍጥነት ይመጣና ጊዜያዊ የሆነው የዓለም ጨለማ ክርስቶስ ለዘለዓለም በሚነግሥበት ቋሚ የብርሃን ቀን ይተካል። አማኝ ያለ አእምሮ ሆኖ የጨለማውን ልጆች መንገድ መከተል የለበትም። አእምሮውን ከዓለም አሳብ በማንጻት እንደ ክርስቶስ መንግሥት ዜጋ መኖር አለበት። የዓለምን መንገድ በየቀኑ ሊተውና የክርስቶስን ሕግ በየቀኑ በአሳቡና በተግባሩ ሊቀበል ይገባል።

የሮሜ 13:11-14 ማጠቃለያ፡- ጌታችን ተመልሶ ስለሚመጣ አማኞች በዓለም የአኗኗር ዘይቤና በጌታ መንገድ ላለው ግጭት ንቁ መሆን አለባቸው። በዚህም ዓለምን መተውና በሚያደርጉት ሁሉ ክርስቶስን መምሰል አለባቸው።

አምስተኛ ቀን፡

ለሳምንታዊ ስብሰባ ዝግጅት የሳምንቱን ትምህርት ክልስ።

ሳምንታዊ የስብሰባ ጊዜ

1. የሳምንቱ የአምልኮ ጊዜ
2. የሳምንቱ የጸሎት ጊዜ፡- በዚህ ሳምንት ጸሎት የዓለምን የአኗኗር ዘይቤ ስትጠላና ስትቃወም፥ ሳለ፥ የዓለምን ሰዎች ግን እንድትወድ እግዚአብሔር እንዲረዳህ ጸልይ።
3. ክለሳ
4. ውይይት

ሀ. አማኝ መቼ ለመንግሥት መታዘዝ እንዳለበትና እንደሌለበት በስፋት ተወያዩበት። ክርስቲያን መንግሥትን ያለመታዘዙ ትክክል የሚሆነው መቼ እንደሆነ እያንዳንዱ የቡድን አባል ምሳሌ ይስጥ።

ለ. አማኞች በመንግሥት ውስጥ ስለሚኖራቸው ሚና ምን ይሰማሃል? በመንግሥት አመራር ውስጥ መሳተፉ ትክክል የሚሆነው መቼ ነው? ስሕተት የሚሆነውስ መቼ ነው?

ሐ. 1) በአካባቢያችሁ ያሉ ክርስቲያኖች በዙሪያቸው ላሉ ላላመኑ ሰዎች ፍቅራቸውን ለማሳየት ምን ማድረግ ይችላሉ? 2) የተለየ ችግር ያለባቸውን ሰዎች እንዴት ይረዳሉ? 3) እነዚህን ችግሮች ለማቃለል የተለያዩ አብያተ ክርስቲያናትና የተለያዩ የክርስትና የእምነት ክፍሎች እንዴት አብረው መሥራት ይችላሉ?

መ. 1) የክርስቶስ መመለስ በቅርብ እንደሚሆንና እንደማይቀር አብያተ ክርስቲያናት ምእመናቸቸውን በማሳወቅ እንዴት ያነቃሉ? 2) ክርስቶስ በማንኛውም ጊዜ ሊመለስ ስለሚችል ሰዎቻቸውን በብርሃን እንዲኖሩ እንዴት ሊያነቃቋቸው ይችላሉ?

ሠ. 1) የዓለምን የአኗኗር ዘይቤ እየጠላንና እየተውን የዓለምን ሰዎች መውደድ ሁልጊዜ ከባድ ነው። ይህንን ማድረግ የሚቻልባቸውን አንዳንድ ተግባራዊ መንገዶች ግለጽ። 2) የዓለምን የአኗኗር ዘይቤ ለመተው፥ በተለይ መተው ያለብን ምንድን ነው? 3) የዓለምን ሕዝብ ለመውደድ በተለይ ማድረግ ያለብን ምንድን ነው? 4) የዓለምን የአኗኗር ዘይቤ በመጥላትና የዓለምን ሰዎች በመውደድ መካከል ያለውን ልዩነት በቤተ ክርስቲያናችን ላሉ ሰዎች እንዴት ግልጽ ማድረግ እንችላለን?

ትምህርት 18

ሮሜ 14: 1-23

የዚህ ሳምንት የመጀመሪያ ቀን ትምህርት ረዘም ያለ ሲሆን፤ የቀሩት ደግሞ አጫጭር ናቸው። ስለዚህ ለዚህ ሳምንት የጥናት ፕሮግራምህን ትንሽ ለወጥ ማድረግ ያስፈልጋል ይሆናል።

አንደኛ ቀን፡

ሮሜ 14: 1-4

በሮሜ 12: 1-2 ጳውሎስ፤ አማኝ እራሱን ለእግዚአብሔር ሕያው መሥዋዕት አድርጎ እንዲያቀርብ አጥብቆ ይጠይቃል። እግዚአብሔር ጻድቅ ያደረገው ሰው፤ ምሕረቱን ላሳየው ለእግዚአብሔር የየዕለት ሕይወቱን አሳልፎ በመስጠት መኖር አለበት። አማኝ እራሱን ለእግዚአብሔር የሚሰጠው እንዴት ነው? በመንፈሳዊ ስጦታዎቹ ሌሎችን በማገልገል ነው (ሮሜ 12: 3-8)። ለሚያምኑም ሆነ ለማያምኑ ሰዎች ግብዝነት የሌለበትን ፍቅር በማሳየት ነው (ሮሜ 12: 9-21)። ለመንግሥት በመታዘዝ ነው (ሮሜ 13: 1-7)፤ በዓለም ያሉትን ሰዎች በመውደድ ነው (ሮሜ 13: 8-10)፤ የዓለምን መንገድ ግን ይተዋል (ሮሜ 13: 11-14)።

በሮሜ 14 ጳውሎስ፤ አማኞች እራሳቸውን ለእግዚአብሔር አሳልፈው የሚሰጡበትን ሌላ መንገድ ደግሞ ይጠቁማል። አማኝ ጥያቄ በሚያስነሡ ጉዳዮች ላይ እንዴት ውሳኔ መስጠት እንዳለበት የሚናገር ጉዳይን ያነሳል። መጽሐፍ ቅዱስ አማኝ ሕይወቱን እንዴት መምራት እንዳለበት በርካታ ትእዛዛትን ይሰጣል። እነዚህ ትእዛዛት አማኝ በሕይወቱ በሚያደርጋቸው በርካታ ውሳኔዎች ውስጥ ግልጽ የሆነ አቅጣጫ ያሳዩታል። ለምሳሌ፤ መጽሐፍ ቅዱስ መስረቅ ሁልጊዜ ኃጢአት ነው ይላል (ዘጸ. 20: 15፤ ኤፌ. 4: 28)። ለአንድ አማኝ የራሱ ያልሆነውን ነገር መውሰድ ሁልጊዜ ስሕተት ነው። መጽሐፍ ቅዱስ ዝሙትና የፍትወተ- ሥጋ ምኞት ሁልጊዜ ስሕተት መሆኑን ይናገራል (ዘጸ. 20: 14፤ ማቴ. 5: 27-28፤ 1ኛ ቆሮ. 6: 18)። ለአማኝ አእምሮውን በፍትወት ምኞት መሙላትና ከጋብቻ ውጭ የሆነ የግብረ-ሥጋ ግንኙነት መፈጸም ሁልጊዜ ስሕተት ነው። ነገር ግን መጽሐፍ ቅዱስ ግልጽ የሆነ ትእዛዝ የማይሰጥባቸው አማኝ ውሳኔ

ሊያደርግባቸው የሚገባ በርካታ ትእዛዛት አሉ። እነዚህን ውሳኔ የሚጠይቁ ነገሮች «የሚያጠያይቁ ጉዳዮች» ብለን እንጠራቸዋለን፤ ለምሳሌ፡ ለክርስቲያን ቪዲዮ መመልከቱ ስሕተት ነውን? ክርስቲያን መንፈሳዊ ያልሆኑ ወይም የዚህ ዓለም የሆኑ ቪዲዮችን ቢመለከትስ? መጽሐፍ ቅዱስ አንድ አማኝ መንፈሳዊ ያልሆኑ ቪዲዮ ማየት ይኑርበት ወይም አይኑርበት በቀጥታ የሚናገረው አንዳችም ነገር የለም፤ ስለዚህ በዚህ ጉዳይ አማኝ ውሳኔ የሚያደርገው እንዴት ነው? በዚህ ጉዳይ የተለየ ውሳኔ በሚያደርጉ ክርስቲያኖች ላይ ሊኖረው የሚገባ አመለካከትስ ምንድን ነው? በሮሜ 14፡1-15፡13 ጳውሎስ አማኞች የሚያጠያይቁ ጉዳዮች ሲገጥሟቸው እንዴት ምላሽ መስጠት እንዳለባቸው የሚያሳዩ የመመሪያዎች ዝርዝርና በሚያጠያይቁ ጉዳዮች ላይ ሳይስማሙ ሲቀሩ እርስ በእርሳቸው እንዴት መቀባበል እንዳለባቸው የሚያሳይ መመሪያ ይሰጣል። የዚህ ሳምንት ጥናታችን በሙሉና ከሚቀጥለው ሳምንት ጥናታችን በከፊል ስለዚህ አስፈላጊ ጉዳይ ይሆናል።

1ኛ ጥያቄ፡- በአካባቢያችሁ ያሉ ክርስቲያኖች እርስ በእርስ የማይስማሙባቸውን አንዳንድ «አጠያያቂ ጉዳዮች» አስብ። አንዳንድ አማኞች ከእነዚህ ነገሮች አንዳንዱን ያደርጉ ይሆናል። ሌሎች አማኞች ደግሞ ይህንን ማድረግ ስሕተት ነው ብለው ያምኑ ይሆናል። እንደዚህ ዓይነት የሆኑ ቢያንስ አምስት ጉዳዮችን ጻፍ።

2ኛ ጥያቄ፡- ሮሜ 14፡1-15፡13 አንብብ። ጳውሎስ በዚህ ስፍራ የሚያቀርባቸው አንዳንድ አጠያያቂ ጉዳዮች የትኞቹ ናቸው?

3ኛ ጥያቄ፡- ሀ) የሚያጠያይቁ ጉዳዮች ሲገጥሙት፡ አማኝን ሊመሩ የሚገባቸው መመሪያዎች ምንድን ናቸው? በእነዚህ ምዕራፎች የምታገኛቸውን መመሪያዎች ጻፍ። ለ) በሚያጠያይቁ ጉዳዮች ላይ ውሳኔ ለመስጠት ለአማኝ ምሳሌ የሚሆነው ማን ነው?

ጳውሎስን በሚያጠያይቁ ጉዳዮች ላይ እንዲያስብ ያደረገው በሮሜ 13 አማኝ የዓለምን መንገድ በመተው የዓለምን ሰዎች እየወደደ መኖር አለበት ብሎ የሰጠው ትእዛዝ ሳይሆን አይቀርም። የዓለምን መንገድ ሳይከተል አማኝ ሊለማመደው የሚችለው የዓለም ተግባር ምንድን ነው? ስለዚህም አንድ አማኝ ሥጋን መብላት እንደተፈቀደለትና እንዳልተፈቀደለት ወይም አንዳንድ ቀኖችን የተለዩ እንዲሆኑ አድርጎ ማክበር እንዳለበትና እንደሌለበት ጥያቄዎችን በማንዣት ወደሚያጠያይቁ ጉዳዮች ውስጥ ይገባል። በጳውሎስና በወቅቱ ለነበሩ ለመጀመሪያው ክፍለ ዘመን አንባቢዎች ይህ ነገር ለምን የሚያጠያይቅ ሆነ?

ለብዙ መቶ ዓመታት አይሁዶች ጌታ የሆነውን እግዚአብሔርን የሚያመልኩ ሰዎች ተደርገው የተለዩት በሚበሉትና በማይበሉት ነገር ነበር። የብሉይ ኪዳን ሕግ በጥንቃቄ በመከተል ንጹሕ ያልሆነ የእንሰላ ሥጋ አይበሉም ነበር። የሚበሉት በተገቢው በአይሁዶች ሥርዓት ከተገደለ እንሰላ ሥጋ መሆን ነበረበት። ለጣዖት የተሠዋ ሥጋ ጨርሶ አይበሉም ነበር። እንዲሁም አይሁዶች ጌታ የሆነውን እግዚአብሔርን ለማምለክና ለማክበር የተወሰኑ ቀናትን በመምረጥና በመወሰን ለእርሱ የተለዩ መሆናቸውን ያሳዩ ነበር። ቅዳሜ እግዚአብሔርን ለማምለክና ለማክበር የተለየ ቀን ነበር። ዓመቱን በሙሉ እግዚአብሔርን የማምለክና የማክበሪያ በዓላትና የተቀደሱ ቀናት ነበሩ። ምን ዓይነት ሥጋ መብላት እንዳለባቸውና የትኞቹን የተቀደሱ ቀናት መጠበቅ እንዳለባቸው የሚናገረውን ሕግ በመጠበቅ አይሁዶች ለአሕዛብ የአንድ እውነተኛ አምላክ ተከታዮች መሆናቸውን ያሳዩ ነበር።

አብዛኞቹ እነዚህ አይሁዶች ኢየሱስን እንደ መሢሐቸው ተቀብለዋል። በዚሁ ጊዜ ብዙ አሕዛብም ኢየሱስን እንደ ጌታና አዳኝ ተቀብለው ነበር። እጅግ ተነጣጥለውና ተለያይተው የነበሩት እነዚህ ሁለት ቡድኖች፡ በየሳምንቱ ለማምለክና ጎብረት ለማድረግ ይሰበሰቡ ጀመር፤ ነገር ግን ብዙዎች አሕዛብ የአይሁድን ሕግ ጨርሰው አይጠብቁም ነበር። ከዚህም በላይ ደኅንነት የሚገኘው በክርስቶስ እምነት እንጂ ሕግን በመጠበቅ ስላልሆነ እንደ አይሁድ ሕግን የሚጠብቁበት አንዳችም ምክንያት አልታያቸውም። ክርስቶስ ሕግን ፈጽሞታልና የሕግን ሃይማኖታዊ ሥርዓት መጠበቅ አስፈላጊ አይደለም (ትም. 9 ተመልከት)። እግዚአብሔርን ደስ ለማሰኘት ከአንዳንድ የሥጋ ዓይነቶች መራቅ ወይም አንዳንድ ቀናትን እንደተቀደሱ ቀናት አድርጎ ማክበር ከእንግዲህ ምንም አስፈላጊ አይደለም። ለብዙ አይሁዶች ግን ከአንዳንድ የሥጋ ዓይነቶች መራቅና አንዳንድ ቀናትን ማክበር አሁንም ቢሆን እግዚአብሔርን የመታዘዝ በጣም አስፈላጊ ክፍል ነበር። ከብሉይ ኪዳን ሕግጋት እነዚህን ካልታዘዙ በእግዚአብሔር ፊት ኃጢአትን እንደሠሩ ሆኖ ይሰማቸው ነበር።

ስለዚህ አማኞች አንዳንድ የሥጋ ዓይነቶችን ይብሉ አይብሉ፤ ወይም አንዳንድ ቀናት ያክብሩ አያክብሩ የሚለው ነገር አጠያያቂ ጉዳይ ሆነ። እነዚህ የብሉይ ኪዳን ሕጎች ስለተሟሉ፤ በእነዚህ ጉዳዮች ላይ «ትክክል የመሆን ወይም ያለመሆን» ጉዳይ አልነበረም። አንዳንድ አማኞች ሁሉንም ዓይነት ሥጋ መብላታቸውና የአይሁድን የተቀደሱ ቀናት

ያለማክበር ስሕተት ነው ይላሉ። ሌሎች አማኞች ደግሞ ማንኛውም ዓይነት ሥጋ መብላት እንደሚችሉና በማንኛውም ቀን ማምለክ ኃጢአት እንዳይደለ ያምናሉ። ጳውሎስ እነዚህን ሁለት አጠያያቂ ጉዳዮች በመጠቀም፡ አማኞች እነዚህንና ሌሎችን አጠያያቂ ጉዳዮች እንዴት መወሰን እንዳለባቸው አንዳንድ መመሪያዎችን ይሰጣል። መመሪያዎቹ የሚከተሉትን ነገሮች ይጨምራሉ፡-

1. አማኞች በአጠያያቂ ጉዳዮች ላይ የሌላውን አማኝ አቋም መፍረድ የለባቸውም።
2. አማኞች የሚያደርጉት ነገር ለእግዚአብሔር ክብር የሆነና ኃጢአት እንዳይደለ በራሳቸው ሙሉ በሙሉ መተማመን አለባቸው።
3. አማኞች ሌላውን ሰው ወደ ኃጢአት የሚመራ አንዳችም ነገር ማድረግ የለባቸውም።
4. አማኞች እርስ በእርስ የሚተናነጹበትንና በመካከላቸው ሰላምን የሚያደርግ ነገር ማድረግን መምረጥ አለባቸው።
5. ክርስቶስ አይሁድንና አሕዛብን እንዳገለገለ ሁሉ፡ አማኞች እርስ በእርስ ሊቀባበሉና አንዱ ሌላውን ሊያገለግል ይገባል። በአጠያያቂ ጉዳዮች ላይ ስለሚሰጥ መልስ ክርስቶስ ከሁሉም የተሻለ ምሳሌያችን ነው።

በዛሬው ትምህርታችን ጳውሎስ በሮሜ 14፡1-4 የሚያቀርበውን የመጀመሪያውን መመሪያ እንመለከታለን።

4ኛ ጥያቄ፡- ሀ) አማኝ «በእምነቱ ደካማ» ለሆነ ሰው ምን ማድረግ አለበት? ለ) «በእምነት ደካማ» የሆኑ እነማን ይመስሉሃል? ሐ) ጳውሎስ በቁ. 2 «ደካማ» ስላላቸው ሰዎች እውነት የሆነው ነገር ምንድን ነው? መ) በቁ. 2 ጳውሎስ አሉ የሚላቸው ሁለት ዓይነት ሰዎች ምን ዓይነት ናቸው?

5ኛ ጥያቄ፡- ስለ ሌላው አማኝ አስተሳሰብ አማኝ ማድረግ የሌለበት ነገር ምንድን ነው?

6ኛ ጥያቄ፡- ሀ) ማንኛውንም ምግብ የሚበላ ሰው ማድረግ የሌለበት ነገር ምንድን ነው? ለ) ሁሉንም ነገር ለመብላት ፈቃደኛ ያልሆነ ሰው ማድረግ የሌለበት ምንድን ነው? ሐ) ሁሉንም ነገር የሚበላን ሰው የተቀበለው ማን ነው?

7ኛ ጥያቄ፡- በአጠያያቂ ጉዳዮች ላይ የሌላውን ሰው አመለካከት የምንፈርድ ከሆነ ጳውሎስ በቁ 4 ምን እያደረግን እንደሆነ ይናገራል?
8ኛ ጥያቄ፡- ሀ) በአጠያያቂ ጉዳዮች ላይ የአማኝ ተጠያቂነት ለማን ነው? ለ) እግዚአብሔር ለእርሱ ሊያደርግ የሚችለው ነገር ምንድን ነው? ሐ) ይህስ ምን ማለት ይመስልሃል?

ጳውሎስ በአጠያያቂ ጉዳዮች ላይ የሚያቀርበውን ውይይት በእምነት ደካማ ስለሆነ አማኝ በመናገር ይጀምራል። ይህ አማኝ ምን ዓይነት ሰው ነው? ጳውሎስ በቁ. 2 ይገልጻል። በእምነቱ ደካማ የሆነ ሰው አትክልት ብቻ የሚበላ ነው። አዲሱ የአማርኛ ትርጉም ስለዚህ ሰው ጥሩ ገለጻ በመስጠት «በእምነቱ ያልጸና» ሰው ይለዋል። ማንኛውንም ዓይነት ምግብ በመመገብ ደስ ለመሰኘት እንደሚችል በመረዳት በእምነቱ ገና ያልበሰለ ሰው ነው። በክርስቶስ የሚታመን ቢሆንም እንኳ ለመብላት የሚችለውን ወይም የማይችለውን ምግብ ለመለየት እምነቱ በሕግ የታሰረ ስለሆነ፤ በእምነቱ ደካማ ነው። በእግዚአብሔር ላይ ያለው እምነቱ በአንዳንድ ባህሎች የታሰረ ነው። አንዳንድ የሥጋ ዓይነቶችን ባለመብላት እምነቱ የታሰረ ሲሆን፤ ከእግዚአብሔር ጋር ያለውን ኅብረት ለመጠበቅ በከፊል በሚበላው ምግብ ይታመናል። ጳውሎስ የሚገልጠው ሌላኛው ዓይነት ሰው ምንም ነገር ለመብላት ነፃ ነው። በእግዚአብሔር ላይ ያለውን እምነቱን ለመመሥረት ወይም ለመጠበቅ በሚበላ ወይም ሳይበላ በሚተወው ነገር ላይ ስለማይመሠርት፤ በእምነቱ በጣም ጠንካራ ነው። እምነቱ በእግዚአብሔር ብቻ ነው።

ዛሬም ሰዎች ከክርስትና እምነታቸው ጋር የሚያያይዙአቸው መጽሐፍ ቅዱሳዊ ትእዛዝ ያልሆኑ በርካታ ባህላዊ ነገሮች አሉ። አማኞች ለእግዚአብሔር ታዛዥ ለመሆን ሊያደርጉት ወይም ላያደርጉት እንደሚገባ አድርገው የሚያምኑት መጽሐፍ ቅዱሳዊ ትእዛዛት ያልሆኑ በርካታ ነገሮች አሉ። ተገቢ ስለሆነ አለባበስ ባህሎች የራሳቸው አመለካከት አላቸው። አማኝ ምን መብላት ወይም መጠጣት እንዳለበት ወይም እንደሌለበት ባህል የሚለው ነገር አለው። ተቀባይነት ያለው የሙዚቃ ዓይነት የትኛው እንደሆነ ባህል የሚለው ነገር አለው። ተቀባይነት ያለው መዝናኛ እንዴት ዓይነቱ እንደሆነ ባህል የሚለው ነገር አለው። እግዚአብሔርን ደስ ለማሰኘት ሰው የግድ ሊያደርገው የሚገባ ሃይማኖታዊ ተግባራት እንዳለ የሚናገሩ ባህሎች አሉ።

9ኛ ጥያቄ፡- መጽሐፍ ቅዱሳዊ ትእዛዛት ሳይሆኑ ነገር ግን ባህላዊ ብቻ የሆኑ፤ በአካባቢያችሁ ያሉ ሰዎች፡- ክርስቲያኖች ሊያደርጓቸው ይገባል ብለው የሚያምኗቸው ነገሮች ምን ምን ናቸው?

10ኛ ጥያቄ፡- ስለ ራስህ ሕይወት በጥንቃቄ አስብ። «ደካማ» ክርስቲያን የሆንከው በምን ነገሮች ነው? በሌላ አባባል መጽሐፍ ቅዱሳዊ ትእዛዛት ሳይሆኑ፤ የክርስትና ሕይወትህ እጅግ ጠቃሚ ክፍል የሆኑ ባህላዊ ነገሮች የትኞቹ ናቸው? ይህንኑ ጥያቄ በሌላ መልክ ለመጠየቅ በቅዱሳት መጻሕፍት ያልተጻፉ፤ ነገር ግን ልታደርጋቸው እንደሚገባህ ወይም እንደማይገባህ የሚያጠራጥሩህ ነገሮች ምንድን ናቸው?

አንድ ሰው መጽሐፍ ቅዱሳዊ ያልሆነውን ባህላዊ ትእዛዝን በክርስቶስ እንዳለው እምነቱ እኩል ጠቃሚ ክፍል አድርጎ ከቆጠረ፤ በዚያ ነጥብ ደካማ ነው ማለት ነው። እያንዳንዱ ክርስቲያን በክርስቶስ እንዳለ እምነቱ እጅግ አስፈላጊ አድርጎ የሚከተለው መጽሐፍ ቅዱሳዊ ያልሆነ ባህል ስለሚኖረው በዚያኛው ነጥብ «ደካማ» ሊሆን ይችላል።

ጠንካራና ደካማ ክርስቲያን እርስ በእርስ እንዴት መኖር አለባቸው? ቁ. 1 እንደሚለው እርስ በእርስ «መቀባበል» አለባቸው ይላል። ይህ «መቀባበል» የሚለው ቃል በደስታ «እንኳ ደህና መጣህ» ማለት ነው። አንድ አማኝ ከሌላው አማኝ ጋር በአንድ አጠያያቂ ጉዳይ ላይ ባይስማማም እንኳ ስለ ልዩነታቸው ሳይከራከሩ እውነተኛ የሆነ ጥሩ አመለካከትና ክርስቲያናዊ ፍቅርን ሊያሳይ ይገባዋል። ቁ. 1 የእርስ በእርስ አስተሳሰብ ጉዳያቸውንም አንዱ በአንዱ ላይ መፍረድ የለበትም የሚል አሳብ ጨምሯል። አጠያያቂ በሆነ ጉዳይ ላይ የሌላውን ሰው ውሳኔ መኮነን እንደሌለባቸው ተጽፏል።

ቁ. 3 እንዲያውም የበለጠ ይገልጻል። ማንኛውም ነገር ለመብላት ነፃነት የሚሰማው አማኝ ማንኛውንም ነገር ለመብላት ነፃነት በማይሰማው ሰው መፍረድ የለበትም። ከእርሱ የተሞለና የበሰለ ክርስቲያን አድርጎ እራሱን መገመት የለበትም። ሌላውን አማኝ እንደ ወግ አጥባቂና የሕግ ሰው አድርጎ መቁጠር የለበትም። በሌላ አንጻር፤ ሁሉንም ነገር ለመብላት ነፃነት የማይሰማው አማኝ ነፃነት በሚሰማው አማኝ ላይ መፍረድ የለበትም። ሌላው አማኝ ኃጢአት እያደረገ ነው ብሎ ማሰብ የለበትም። ከሌላው አማኝ እንደሚሻል አድርጎ እራሱን መገመት የለበትም።

አማኞች በእነዚህ በአጠያያቂ ጉዳዮች ላይ የተለያዩ አቋም ቢኖራቸውም እንኳ እርስ በእርሳቸው መኩናነን ሳይሆን፤ ሊከባበሩ ይገባል።

ብዙ ጊዜ አንድ አማኝ ሌላውን አማኝ የሚያደርገውን በማየት ኃጢአት አድርገሃል ብሎ ይኮንንዋል። ያ አማኝ የሚያደርገው ነገር በቅዱሳን መጻሕፍት የተከለከለ ባይሆንም እንኳ ይኮንንዋል። በግላዊ ሕይወቱ ጥብቅ ስለሆነ የበለጠ በሳል ክርስቲያን አድርጎ እራሱን ይቆጥራል። ጳውሎስ ይህ ሰው ልክ አይደለም ይላል። በሌላ አንጻር፤ አንዳንድ ጊዜ አንድ ክርስቲያን በግል ሕይወትና ልምዱ ጥብቅ የሆነ ሌላ ክርስቲያን ይመለከትና ከእርሱ የተሻለ ሕይወት እንዳለው ይሰማዋል። የበለጠ ክርስቲያናዊ ነፃነት ስለሚሰማው ከዚያኛው ሰው የበለጠና እራሱን በሳል ክርስቲያን አድርጎ ይመለከታል። ጳውሎስ ይህም ደግሞ ሰው ልክ አይደለም ይላል። በአጠያያቂ ጉዳዮች ላይ አንድ ክርስቲያን በሌላው ክርስቲያን ላይ ጨርሶ መፍረድና ያንን ሰው የበታች አድርጎ መመልከት የለበትም ይላል።

በተለይ ለደካማው ክርስቲያን እርሱ የሚከተለው ጥብቅ ሥርዓት ለክርስትና እምነቱ በጣም ጠቃሚ ስለሚመስለው በሌላው ላይ ሳይፈርድ መኖር ከተግባር አንጻር በጣም ይከብደዋል። ለእርሱ በጣም አስፈላጊ ከሆነ፤ ለሌሎችም በጣም አስፈላጊ መስሎ ይታየዋል። ስለዚህ እርሱ በተግባር ላይ የሚያውለውን ጥብቅ ሥርዓት፤ ሌሎች ባለማዋላቸው ኃጢአተኞች ናቸው ብሎ መኮነኑ የማይቀር ይሆናል። ጳውሎስ ግን በተመሳሳይ ጥብቅ ሥርዓት የማያስበውን ሰው እንዳይኮን ያዛቸዋል።

በአጠያያቂ ጉዳዮች ላይ አማኞች አንዱ ሌላውን እየኮነኑ መኖር የሌለባቸው ለምንድን ነው? ጳውሎስ ሁለት ምክንያቶችን ይሰጣል። በመጀመሪያ፤ ሰውየውን እግዚአብሔር እንደተቀበለው ለአንባቢዎቹ ያስታውሳቸዋል። እግዚአብሔር ያዳነው በክርስቶስ ላይ ባለው እምነት ምክንያት ብቻ ነው። እግዚአብሔር ከተቀበለው፤ እንዴት ሌላው አማኝ ሊቃወም ይችላል? ሁለተኛ፤ በቁ. 4 ጳውሎስ የአማኙ ጌታ እግዚአብሔር ነው ይላል። አንድ አማኝ ሌላውን አማኝ በሚያደርገው ነገር ምክንያት የሚኮንነው ከሆነ፤ የእግዚአብሔርን ቦታ ወሰደ ማለት ነው። በእግዚአብሔር አገልጋይ ላይ ነው እየፈረደ ያለው። እያንዳንዱ አማኝ ለሚወስነው ውሳኔ መልስ የሚሰጠው ለእግዚአብሔር ብቻ ነው። ጳውሎስ «ቢቆም ወይም ቢወድቅ ለገዛ ጌታው ነው» ሲል፤ ይህንን ማለቱ ነው። የዚያ ሰው ውሳኔ ትክክል ይሁን ወይም ስሕተት የሚወስነው

እግዚአብሔር ብቻ ነው። ሌላው ሰው አንድ ነገር ኃጢአት እንደሆነና ወንድሙ ወይም እጎቱ በኃጢአት እንደወደቀ ወይም እንደወደቀች ቢያስብ፤ እግዚአብሔር ካቆመው ይቆማል። ይህ ማለት እግዚአብሔር ያ ኃጢአት እንዳልሆነ ከወሰነ፤ ኃጢአት አይሆንም ማለት ነው። አማኝ በአጠያያቂ ጉዳዮች ላይ በሚወስነው ውሳኔ ተጠያቂ የሚሆነው ለእግዚአብሔር ብቻ ነው።

ነገር ግን አንድ ነጥብ መጨመር አለበት። አጠያያቂ በሆኑ ጉዳዮች ላይ ግላዊ ልዩነት እያላቸው አማኞች እርስ በእርስ መቀባበል ቢኖርባቸውም፤ ቤተ ክርስቲያን ወይም ትምህርት ቤት ወይም ክርስቲያናዊ ድርጅቶች ለወንጌላውያንና ለአባሎቻቸው እንዴት ራሳቸውን እንደሚመሩ ሕግና መመሪያን ማበጀት ይችላሉ። እነዚህ ድርጅቶች በአንድ ባህል ውስጥ ክርስቲያናዊ ምስክርነትን ለመጠበቅ አንዳንድ ሕጎች ጠቃሚ እንደሆኑ ሊያዩ ይችላሉ። ክርስቲያኖች የእነዚህን ድርጅቶች የተለያዩ ሕጎች አውቀው ወደ እነዚህ ድርጅቶች ለመግባት ወይም ላለመግባት ነፃ ይሆናሉ። በሚገቡበት ጊዜ ግን ሕጋቸውን መከተል አለባቸው። ነገር ግን እነዚህ ድርጅቶችም ቢሆኑ በቤተ ክርስቲያን ወይም በሌላ ድርጅት የተለያዩ ሕጎች ባሉበት ውስጥ የሚኖሩትን ሰዎች ላለመኮነን መጠንቀቅ አለባቸው።

አማኞች፤ አንዳቸው በሌላቸው ላይ መፍረድ የሌለባቸው አንዱ የሌላው ጌታ ስላልሆነ ነው። እያንዳንዱ አማኝ ስለሚፈጽማቸው ተግባራትም ሆነ ስለሚወስናቸው ውሳኔዎች መልስ የሚሰጠው ለእግዚአብሔር ነው፤ ስለዚህ አንድ አማኝ ሌላውን አማኝ በአጠያያቂ ጉዳዮች ላይ ለሚወስናቸው ውሳኔዎች ለመፍረድ ሥልጣን የለውም።

- 11ኛ ጥያቄ፡ - እንደ ስሕተት ቆጥረህ ልትፈርድባቸው የምትከፈላቸው ሌሎች አማኞች የሚፈጽሙአቸው ድርጊቶች ምንድን ናቸው? ወደ እነዚህ ሌሎች አማኞች ልትመለከት የሚገባው እንዴት ነው? ይህንን ጥያቄ ለመመለስ ወደኋላ ሄደህ ለ10ኛ ጥያቄ የሰጠኸውን መልስ መመልከት ያስፈልግህ ይሆናል።

12ኛ ጥያቄ፡ - ሌሎች አማኞች የማያደርጉአቸው፤ አንተ ግን ኃጢአት ያይደሉ፤ ተቀባይነት ያላቸው ናቸው ብለህ የምትፈጽማቸው ድርጊቶች የትኞቹ ናቸው? ወደ እነዚህ ሌሎች አማኞች ልትመለከት የሚገባህ እንዴት ነው?

አማኞች መጽሐፍ ቅዱስ ግልጽ የሆነ ትእዛዝ በማይሰጥባቸው በበርካታ የተለያዩ ጉዳዮች ላይ ላይስማሙ ይችላሉ። በሚለብሱት የልብስ ዓይነት ላይስማሙ ይችላሉ። ለደስታ ብለው በሚያደርጉት የመዝናኛ ዓይነቶች ላይስማሙ ይችላሉ። ጥቂት አልኮል በመጠጣትና ባለመጠጣት መካከል ላይስማሙ ይችላሉ። ገንዘባቸውን በሚያጠፉበት መንገድ ላይስማሙ ይችላሉ። በመካከላቸው ምንም ያህል ልዩነት ይኑር እግዚአብሔር እያንዳቸውን እንደተቀበለ ማሰብ አለባቸው። እያንዳንዱ ሰው ስለ ውሳኔው ለእግዚአብሔር መልስ ይሰጣል። አንዱ ለሌላው ሊመልስ አይችልም፤ ስለዚህ እርስ በእርስ በደስታ ሊቀባበሉ ይገባል።

በአጠያያቂ ጉዳዮች ላይ አማኝን መግዛት ያለበት መመሪያ ይህ ብቻ መሆን የለበትም። የዚህ ሳምንት ቀሪው ክፍለ-ትምህርት ሌሎች መመሪያዎችን ይሰጣል። እነዚህ ነገሮች አማኝ በአጠያያቂ ጉዳዮች ላይ ውሳኔ ሲሰጥ ምን ማየት እንዳለበትና በአጠያያቂ ሁኔታ ላይ ወንድሙ ከሆነው ከአማኝ ጋር ሊኖረው የሚገባ ዝንባሌ የሚያሳዩ ናቸው።

የሮሜ 14: 1-4 ማጠቃለያ፡- በአጠያያቂ ጉዳዮች ላይ ውሳኔ ለመስጠት ከሚያስፈልጉ መመሪያዎች የመጀመሪያው፡- አማኞች ለውሳኔያቸው እርስ በእርስ መቀባበል እንጂ መወነጃጀል የለባቸውም፤ ምክንያቱም የጌታቸው ክርስቶስ እንጂ አንዱ የሌላው ተገዥ አይደሉምና።

ሁለተኛ ቀን፡

ሮሜ 14: 5-12

በሮሜ 14: 1-15: 13 በአጠያያቂ ጉዳዮች ላይ አማኝ ማድረግ ያለበትን ነገር ለማሳየት የሚረዳ መመሪያ ይሰጣል። እነዚህ ጉዳዮች፡ አማኞች ውሳኔ ሊሰጡት የሚገባ ዳሩ ግን መጽሐፍ ቅዱስ ግልጽ የሆነ ትእዛዝ ያልሰጠባቸው ናቸው። በአጠያያቂ ጉዳዮች ላይ ውሳኔያችን የተለያየ ሲሆን እርስ በእርሳችን እንዴት መከባበር እንዳለብንም ይናገራል። በሮሜ 14: 1-4 የተሰጠው የመጀመሪያ መመሪያ፡ አማኞች በሌላው ውሳኔ ባይስማሙም እንኳ አንዱ በአንዱ ላይ መፍረድ የለበትም፤ ምክንያቱም አለቃቸው ጌታ ስለሆነና እያንዳንዳቸውም መልስ የሚሰጡት ለእርሱ ስለሆነ ነው። በሮሜ 14: 5-12 ጳውሎስ የአማኞች አለቃ ጌታ ነው የሚለውን እውነት ይገነባና በአጠያያቂ ጉዳዮች ላይ እንዴት መወሰን እንዳለባቸው የሚያሳይ ሁለተኛ መመሪያ ይሰጣል። አማኞች የሚያደርጉት ነገር ሁሉ ለእግዚአብሔር ክብር የሆነና ኃጢአት

እንዳልሆነ በአእምሮአቸው ሙሉ በሙሉ ማመን እንዳለባቸው ጳውሎስ ያስተምራል፤ ምክንያቱም እያንዳንዱ አማኝ በኢየሱስ ክርስቶስ የፍርድ ወንበር ፊት ለራሱ ተግባር መልስ ስለሚሰጥ ነው።

13ኛ ጥያቄ፡- ሮሜ 14፡5-12 አንብብ። ሀ) ለአንዳንድ ቀናት የተለየ ክብር ስለመስጠት ሰዎች ያሏቸው ሁለት አመለካከቶች የትኞቹ ናቸው? ለ) በቁ. 5 መሠረት፡ ከእነዚህ ሁለት አመለካከቶች አንዱን ለመወሰን የእያንዳንዱ አማኝ ኃላፊነት ምንድን ነው?

14ኛ ጥያቄ፡- ሀ) አማኝ የሚበላው ወይም የማይበላው ለማን ነው? ለ) ይህ ማለት ምን ማለት ይመስልሃል? ለዚህ አሳብ ጥሩ መግለጫ ይሆንህ ዘንድ አዲሱን የአማርኛ ትርጉም ተመልከት።

15ኛ ጥያቄ፡- ሀ) አማኝ የማይኖረው ወይም የማይሞተው ለማን ነው? ለ) የሚሞተው ወይም የሚኖረው ለማን ነው?

16ኛ ጥያቄ፡- ክርስቶስ የሞተውና የተነሣው ለምንድን ነው?

17ኛ ጥያቄ፡- ሀ) ለአማኞች ሁሉ ወደፊት ምን ይሆናል? ለ) በክርስቲያን ወንድምህ ላይ መፍረድና የበታች አድርገህ መመልከት የሌለብህ አንዱ ምክንያት ይህ የሚሆነው ለምን ይመስልሃል?

18ኛ ጥያቄ፡- ሀ) ጳውሎስ በቁ. 11 ላይ ኢሳ. 43፡23 በሚጠቅሰው መሠረት፡ ጉልበት ሁሉ ወደፊት ምን ያደርጋል? ለ) ምላስስ ሁሉ ወደፊት ምን ያደርጋል?

19ኛ ጥያቄ፡- እያንዳንዱ አማኝ ለእግዚአብሔር የሚሰጠው ነገር ምንድን ነው?

በሮሜ 14፡4 ጳውሎስ አንድ አማኝ በሌላው አማኝ ላይ በአጠያያቂ ጉዳዮች ላይ ሊፈርድበት የማይገባው እርሱ የሌላው አማኝ አለቃ ስላልሆነ ነው ይላል። አለቃው ጌታ ኢየሱስ ነው። አሁን የእያንዳንዱ አማኝ አለቃ ጌታ ኢየሱስ ነው የሚለውን አሳብ በአጠያያቂ ጉዳዮች ላይ ውሳኔ ለመስጠት፡ አማኝ መጠቀም ያለበትን ሁለተኛ መመሪያ ለመጥቀስ ሌላ ሁለተኛ አጠያያቂ ጉዳይ ያቀርባል፤ ይኸውም፡- አማኞች አንዳንድ ቀናትን እንደተለዩ ቅዱስ ቀናት ማክበር አለባቸው ወይስ የለባቸውም? የሚል ነው። የአይሁድ ክርስቲያኖች ቅዳሜ ቅዳሜ ሁልጊዜ ማምለክና አንዳንድ ቀናትን እንደ አይሁዳዊ በዓል ወይም ጾም ቀን ማክበር በጣም አስፈላጊ እንደሆነ ያምኑ ነበር፤ ነገር ግን ኢየሱስ የአይሁድን ሕግ በሙሉ እንዲያሟላና በሥርዓቱ ከእንግዲህ መታሰር እንደሌለባቸው የተገነዘቡ አሕዛብ፡ አንድ አማኝ በሳምንቱ በየትኛውም ቀን እግዚአብሔርን ማምለክ እንደሚችልና የአይሁድን በዓላት ማክበር አስፈላጊ እንዳልሆነ

አውቀው ነበር። እነዚህም አሕዛብ እግዚአብሔርን ለማክበርና ለማምለክ የተወሰኑ ቀናትን ለይተው ነበር፤ ነገር ግን እግዚአብሔርን ማምለክና ማክበር የግድ በአንድ በተወሰነ ቀን መሆን እንዳለበት አያምኑም ነበር።

20ኛ ጥያቄ፡- ሰው እግዚአብሔርን በአንድ በተወሰነ ቀን ማክበር አለበት የሚሉ ሰዎችን ታውቃለህን?

ዛሬም አንዳንድ ክርስቲያን ነን የሚሉ ሰዎች እግዚአብሔር በአንድ በተወሰነ ቀን መመለክ አለበት ይላሉ። አንዳንዶች ይህ ቀን እሑድ ነው ይላሉ። ሌሎች ቅዳሜ ነው ይላሉ። ሌሎች ደግሞ አንዳንድ ቀናቶች እንደ በዓል ወይም ጾም ቀን መከበር አለባቸው ይላሉ።

አማኝ፡ እግዚአብሔር በአንድ በተለየ ቀን መመለክና መከበር አለበት ወይም የለበትም በሚለው አጠያያቂ ጉዳይ ላይ መወሰን ያለበት እንዴት ነው? ጳውሎስ «እያንድንዱ በገዛ አእምሮው አጥብቆ ይረዳ» ይላል። ይህ ማለት እያንዳንዱ አማኝ በጉዳዩ በደንብ ሊያስብና ለራሱ የትኛው ትክክል፣ የትኛው ስሕተት እንደሆነ ውሳኔ ሊያደርግ ይገባል ማለት ነው። ዝም ብሎ ሌላው ያደረገውን ለማድረግ መምረጥ የለበትም። ስለ ጉዳዩ ለራሱ ማሰብ አለበት። ሊያደርግ የሚገባው ትክክለኛው ነገር የቱ እንደሆነ ለራሱ መወሰን አለበት።

የውሳኔው መሠረቶች ግን ምን መሆን አለባቸው? ለራሱ ትክክለኛ የሆነውን ነገር የሚወስነው እንዴት ነው? ምንም ነገር ቢወስን «ለጌታ» መወሰን አለበት። ሲወስን ለእግዚአብሔር አክብሮትና ሞገስን በሚያመጣ መንገድ መሆን አለበት። እግዚአብሔርን በተሻለ መንገድ እንዴት እንደሚያገለግልና ደስ እንደሚያሰኝ በማሰብ መወሰን አለበት። አንድ የተወሰነን ቀን ለማክበር ከወሰነ ያንን ቀን እግዚአብሔርን ለማክበር በመለየት እግዚአብሔርን ከሁሉ በተሻለ ሁኔታ ለማክበርና ለማምለክ ስለሚያስችለው መሆን አለበት። ሥጋን ለመብላት ከወሰነ፣ እግዚአብሔርን ከፍ ለማድረግና ለማገልገል ከሁሉ የተሻለው መንገድ እግዚአብሔርንም ደስ እንዲያሰኝበት በማመስገን መሆን አለበት። ላለመብላት ከወሰነ፣ ሥጋ ባለመብላት እግዚአብሔርን ከሁሉ በተሻለ መንገድ ከፍ ለማድረግና ለመታዘዝ መሆን አለበት። አማኝ የሚያደርገውን ማንኛውንም ውሳኔ የሚመሠርተው ከሁሉ በተሻለ መንገድ እግዚአብሔርን ከፍ ለማድረግ፣ ለማምለክ፣ ለማገልገልና ለመታዘዝ በሚሆን መንገድ ነው።

ብዙ ክርስቲያኖች በሚወስኑት በማንኛውም ውሳኔ እግዚአብሔር ግድ እንደሚለው አይገነዘቡም። የራሳቸውንም ሕይወት ለራሳቸው መኖር እንዳለባቸው ይሰማቸዋል፤ እውሉስ ግን አንድ አማኝ የራሱ እንዳልሆነ ይጠቁማቸዋል፤ ስለዚህም ሕይወቱን ለራሱ መኖር አይችልም። ለራሱ ብሉ መሞት እንኳ የለበትም። እግዚአብሔር ጌታው ነው። አማኝ ምንም ነገር ያድርግ፤ እርሱ የእግዚአብሔ ነው። በሕይወት ከኖረ፤ ለእግዚአብሔር ይኖራል፤ ስለዚህ በሕይወት እያለ የሚያደርገው ነገር ሁሉ የጌታ ነው። ቢሞትም የጌታ ነው፤ ስለዚህ ሞቱ እንኳ ቢሆን፤ ለእግዚአብሔር መሆን አለበት። ኢየሱስ በሞተና ከሞት በተነሣ ጊዜ በሁሉም ሰው ላይ ያለውን ጌትነቱን ገለጠ። እራሱን ለእግዚአብሔር አብ ፈቃድ ስላስገዛ አሁን የፍጥረታት ሁሉ ገዥ ተደርጎ ከፍ ብሏል (ፊል. 2:8-11)። በሞቱና በትንሣኤው ለስርየት የሚሆን መሥዋዕት በማትረብ፤ ኢየሱስ በተለየ መንገድ የእነርሱ ጌታ ነው። አማኝ ሁልጊዜ የእግዚአብሔር ነው፤ ስለዚህ በሚወስነው ነገር ሁሉ እግዚአብሔርን በተሻለ መንገድ እንዴት ደስ እንደሚያሰኝ ማሰብ አለበት።

21ኛ ጥያቄ፡- በምታደርገው ውሳኔ ሁሉ ኢየሱስ ጌታህ ነው። ይህ ግለት የምታደርገው ውሳኔ ሁሉ ለእርሱ ክብርን ለማምጣት፤ እርሱን ለማገልገልና ደስ ለማሰኘት መሆን አለበት። ትላንትና በ1ኛው ጥያቄ ላይ ስለጻፍካቸው ስለ አምስቱ አጠያያቂ ጉዳዮች አስብ። ለእርሱ ክብርን በማምጣትና እርሱን በማገልገል መመሪያ ላይ ተመሥርተህ፤ በእነዚህ ጉዳዮች ሁሉ ላይ እንዴት ውሳኔ ትሰጣለህ?

እውሉስ፡ አማኝ ማንኛውንም ውሳኔ እንደ ቀልድ ማየት የለበትም ይላል። እያንዳንዱ ክርስቲያን በሚያደርገው ውሳኔ እግዚአብሔርን ደስ ለማሠኘት በማድረጉ «ሙሉ ለሙሉ ግመን» አለበት። በሚያዳምጠው የመዘቃ ዓይነትና በሚገዛው የመዘቃ ካሴት ዓይነት እግዚአብሔርን እንደሚያከብር፤ ደስ እንደሚያሰኝና እርሱን ማገልገል እንደሚችል ሙሉ በሙሉ ግመን አለበት። ምን እንደሚለብስና ለልብስ ምን ያህል ገንዘብ እንደሚያጠፋ በማሰብ ውስጥ እግዚአብሔር እንደሚከብር፤ እግዚአብሔርን ለማገልገልና ደስ ለማሰኘት እንደሚችል ሙሉ በሙሉ ግመን አለበት። ሴት የሆነች አማኝ ሱሪ በመልበስና ባለመልበስ ውሳኔ ውስጥ፤ የቁንጅና መጠበቂያ በመጠቀምና ጌጣጌጥ በማድረግ በምታደርገው ውሳኔ ውስጥ እግዚአብሔርን እንደሚያከብር፤ እንደሚያገለግልና ደስ እንደሚያሰኝ ሙሉ በሙሉ ግመን አለበት።

አማኝ ምን እንደሚያነብብ፥ ቪዲዮ ማየት እንዳለበትና እንደሌለበት፥ ለማየት ከወሰነ ምን ዓይነት ቪዲዮ ማየት እንዳለበት እግዚአብሔርን በማክበር፥ በማገልገልና ደስ በማሰኘት ላይ ተመሥርቶና ሙሉ በሙሉ አምኖ ማድረግ አለበት። አማኝ በስፖርት ጨዋታ ለመካፈል ወይም ለመመልከት፥ በእሑድ ቀን ስፖርት መሳተፍ እንዳለበት፥ ወደ ስታዲየም ስፖርትን ለመመልከት መሄድ እንዳለበት እግዚአብሔርን በማክበር፥ በማገልገልና ደስ በማሰኘት ላይ ተመሥርቶ ሙሉ በሙሉ አምኖ መወሰን አለበት። አማኝ ወደ ውጭ አገር ሄዶ ለመማር የመፈለግን ወይም የትምህርት ዕድልን እዚሁ አገር ውስጥ መጠቀሙን የመወሰኑ ነገር፥ እግዚአብሔርን የማክበሩን፥ ደስ የማሰኘቱንና ለእርሱ ሐሜት የማምጣቱን ነገር ሙሉ በሙሉ አምኖ ማድረግ አለበት። አማኝ የሚያደርገው ነገር ሁሉ ለጌታ መሆኑን ሙሉ በሙሉ ማመን አለበት።

በቁ. 10፥ ጳውሎስ በቁ. 3 አንሥቶት ወደነበረው አሳብ ይመለሳል። አንድ አማኝ በሚያደርገው ውሳኔ ለጌታ ኃላፊነት ስላለበት፥ ሌላው አማኝ በአጠያያቂ ጉዳዮች ላይ ያደረገውን ውሳኔ መተቸት ሁልጊዜ ስሕተት ነው። ስሕተት እንደሚሆን ገምቶ አንድን ነገር አላደርግም ያለ አማኝ ያድርጊት ትክክል ነው ብሎ በሚያደርገው አማኝ ላይ መፍረድ የለበትም። በሌላ በኩል አንድን ነገር ለማድረግ የወሰነ አማኝ ለማድረግ ፈቃደኛ ያልሆነውን አማኝ የበታች አድርጎ ማየት የለበትም ማለት ነው። ምክንያቱም ክርስቶስ የሁሉም አማኝ ብቸኛ ጌታና ብቸኛ ፈራጅ ስለሆነ አማኞች እርስ በእርስ የመተቸቸት መብት የላቸውም።

ነገርን ግን የትኛውም አማኝ የሚፈለገውን ነገር ዝም ብሎ አያደርግም። እያንዳንዱ አማኝ በሚወስነው ውሳኔ እግዚአብሔርን የሚያከብር፥ የሚያገለግልና ደስ የሚያሰኝ ለመሆኑ በጥንቃቄ መመልከቱ በጣም አስፈላጊ ነው። ይህ በጣም አስፈላጊ የሆነው ለምንድን ነው? ምክንያቱም እያንዳንዱ ክርስቲያን በእግዚአብሔር የፍርድ ወንበር ፊት በመቆም (ቁ. 10)፥ ላደረገው ነገር ለእግዚአብሔር መልስ ይሰጣል (ቁ. 12)። በቁ. 11 ጳውሎስ ኢሳ. 45፡23ን በመጥቀስ፥ አንድ ቀን እያንዳንዱ ሰው በእግዚአብሔር ፊት በመንበርከክ፥ እርሱ ብቻ አምላክ መሆኑን እንደሚያሳውቅ ይናገራል። አማኞች ውሳኔ በሚያደርጉበት ጊዜ አንድ ቀን ለወሰኑት ውሳኔና ላደረጉት ነገር በእግዚአብሔር ፊት መልስ እንደሚሰጡ በመገንዘብ ማድረግ አለባቸው። አንድ ቀን የወሰኑት ውሳኔና

የፈጸሙት ተግባር ለሰው ክብር ወይም ለእግዚአብሔር ክብር መሆኑ ግልጽ ይሆናል።

22ኛ ጥያቄ፡- 1ኛ ቆሮ. 3፡10-15 አንብብ። ሀ) የፍርድ ቀን ስለ እያንዳንዱ ሰው ሥራ ምን ይገልጣል? ለ) የአንድ ሰው ሥራ በእሳት ውስጥ ካለፈ፤ ምን ይሆናል? ሐ) አንድ ሰው ሥራው ከተቃጠለበት ምን ይሆናል?

በ1ኛ ቆሮ. 3፡10-15 ጳውሎስ በክርስቶስ የፍርድ ወንበር ፊት ምን እንደሚሆን ይናገራል። በዚያ ቀን የእያንዳንዱ አማኝ ሥራ በእርግጥ ምን እንደነበረ ይገለጣል። በክርስቶስ የፍርድ ወንበር ፊት እያንዳንዱ አማኝ በሕይወት ዘመኑ የፈጸመው ተግባር ጥራቱን ለመለካት በእሳት ይፈተናል። ሥራው ወርቅ፣ ብርና የከበረ ድንጋይ ከሆነ፤ በእሳት ውስጥ ያልፍና ሽልማቱን ያገኛል። ሥራው እንጨት፣ ገለባና አገዳ ከሆነ ይቃጠልና አንዳችም ሰማያዊ ሽልማት አያገኝም። እርሱ ግን በክርስቶስ ከማመኑ የተነሣ ይድናል። የሰውን ሥራ ብቃት የሚወስነው ምንድን ነው? የአንድ ሰው ሥራ ወርቅ፣ ብርና የከበረ ድንጋይ ወይም ዕንጨት፣ ገለባና አገዳ መሆኑ በምን ይታወቃል? አንድ ሰው በሕይወቱ የወሰነው ውሳኔ እግዚአብሔርን ለማክበር፣ ለማገልገልና ደስ ለማሰኘት መሆኑን ወይም እራሱን ለማክበር፣ ለማገልገልና ደስ ለማሰኘት መሆኑን ይወስነዋል።

በክርስቶስ የፍርድ ወንበር ፊት እያንዳንዱ አማኝ ለአኗኗሩ ሁሉ መልስ ይሰጣል። በዚያ የሰውየው የውስጥ ዓላማ ምን እንደሆነ በግልጽ ይታያል። ሰውየው ያደረገውን ውሳኔ በሙሉ የሰውን ልብ በሚያውቀው ጌታ ይመረመራል። እያንዳንዱ ሰው ራሱ ለወሰነው ውሳኔ ሁሉ መልስ ይሰጣል። «ሁሉም ሰው፡- ያንን ያዳምጥና ይመለከት ነበር፤ እንደዚያ ይለብስ፤ ይበላና ይጠጣ እንደዚሁም ይገዛና ይናገር ነበር።» ብሎ መናገር ተቀባይነት አያገኝም። ጌታ ኢየሱስ እንዲህ ብሎ ይመልሳል፡- «ሁሉንም በተራው እፈርድበታለሁ። ይህንን ለማድረግ ለምን መረጥክ? እኔን ለማክበር ወይስ ሌላን?» የክርስቶስ የፍርድ ወንበር አማኞች ሁሉ ለፈጸሙት ድርጊት ሁሉ መልስ የሚሰጡበት በጣም ጥብቅ ጊዜ ነው። እያንዳንዱ አማኝ በሕይወቱ ያደረገውን ነገር ሁሉ ለምን እንዳደረገ መልስ ይሰጣል።

23ኛ ጥያቄ፡- ሀ) እግዚአብሔርን ለማክበርና ደስ ለማሰኘት እንደሆነ በእርግጥ ስታስብ በሕይወትህ ያደረካቸው ነገሮች ወይም የወሰንካቸው ውሳኔዎች የትኞች ናቸው? ቢያንስ ሦስት ጻፍ። ለ) ለወሰንካቸው ውሳኔዎችና ላደረካቸው ድርጊቶች በክርስቶስ ፍርድ ወንበር ፊት ቀርቦ መልስ እንደምትሰጥባቸው አውቀህ ስትጠየቅ ምን እንደምትመልስ ለአንድ አፍታ እስቲ አስብ።

የአማኝ ጌታ ጌታ ኢየሱስ ክርስቶስ ነው። አንድ ቀን እያንዳንዱ አማኝ ለእያንዳንዱ አጠያያቂ ጉዳይ ለምን በወሰነው መልክ እንደወሰነ ለጌታው መልስ መስጠት ይኖርበታል። አማኝ የክርስቶስን የፍርድ ወንበር እያሰበ ውሳኔውን ለእግዚአብሔር ክብር ለማምጣት መወሰኑን በአእምሮው ሙሉ በሙሉ ማመን አለበት።

የሮሜ 14:5-12 ማጠቃለያ፡- በአጠያያቂ ጉዳዮች ላይ ውሳኔ ለማድረግ የምትከተለው ሁለተኛ መመሪያ፡- አማኞች በአእምሮአቸው የሚያደርጉት ነገር ለእግዚአብሔር ክብር እንደሆነና ኃጢአት እንዳልሆነ ሙሉ በሙሉ ማመን አለባቸው፤ ምክንያቱም እያንዳንዱ ክርስቲያን ለፈጸመው ተግባር በክርስቶስ የፍርድ ወንበር ፊት መልስ ይሰጣልና ነው።

ሦስተኛ ቀን፡

ሮሜ 14:13-18

መጽሐፍ ቅዱስ ለእግዚአብሔር ልጅ በአንዳንድ የሕይወት ክፍል ግልጽ የሆነ ትእዛዝ ባልሰጠበት ስፍራ ትክክለኛ ምርጫ እንዴት ሊያደርግ ይችላል? በሮሜ 14:1-15:13 ጳውሎስ ለመልእክቱ አንባቢዎች አጠያያቂ በሆኑ ጉዳዮች ላይ እንዴት እንደሚወስኑ መመሪያና ከእነርሱ በተለየ መንገድ ከሚወስኑ ክርስቲያኖች ጋር እንዴት መኖር እንዳለባቸው ይናገራል። በሮሜ 14:1-4 የመጀመሪያውን መመሪያ እናገኛለን፤ ይህም፡- አማኞች በሕይወታቸው አጠያያቂ በሆኑ ጉዳዮች ላይ እርስ በርሳቸው መኩናን እንደሌለባቸው ነው። በሮሜ 14:5-12 ደግሞ ሁለተኛውን መመሪያ ይሰጠናል፤ ይኸውም፡- አማኞች የሚያደርጉትን ነገር ሁሉ ለእግዚአብሔር ክብር እንደሚያደርጉት በአእምሮአቸው ሙሉ በሙሉ ማመን እንዳለባቸው ነው። ምክንያቱም አንድ ቀን ለተግባራቸው በእግዚአብሔር ፊት መልስ መስጠት ስላለባቸው ነው። በሮሜ 14:13-18 ጳውሎስ ሦስተኛውን መመሪያ ይሰጣል። እርሱም፡-

አማኞች ሌላውን አማኝ ወደ ኃጢአት የሚመራ አንዳችም ነገር ማድረግ የለባቸውም የሚል ነው።

24ኛ ጥያቄ፡- ሮሜ 14፡13-18። በቁ. 13 ጳውሎስ ማድረግ የለብንም የሚላቸው ሁለት ነገሮች ምንድን ናቸው?

25ኛ ጥያቄ፡- ሀ) እንደ ጳውሎስ አባባል በራሱ ንጹሕ ያልሆነ ነገር ምንድን ነው? ለ) አንድን ነገር ንጹሕ ያልሆነ የሚያደርገው ነገር ምንድን ነው?

26ኛ ጥያቄ፡- ሀ) አንድ ሰው በፍቅር ለመመላለስ ከፈለገ ምን ማድረግ አለበት? ለ) አማኝ ክርስቶስ ለሞተለት ሰው ማድረግ የሌለበት ነገር ምንድን ነው?

27ኛ ጥያቄ፡- ሀ) የእግዚአብሔር መንግሥት የያዘችው ነገር ምንድን ነው? ለ) የእግዚአብሔር መንግሥት ያልያዘችው ነገር ምንድን ነው?

28ኛ ጥያቄ፡- ጳውሎስ በገለጠው መንገድ አንድ ሰው እግዚአብሔርን ካገለገለ ውጤቱ ምንድን ነው?

ጳውሎስ ይህንን አንቀጽ የሚጀምረው ከቁ. 1-12 ያለውን ነገር በማጠቃለል ነው። ለመልእክቱ አንባቢዎች በሌላው ላይ መፍረድ ማቆም እንዳለባቸው ይነግራቸዋል። እያንዳንዱ አማኝ በክርስቶስ የፍርድ ወንበር ፊት ስለሚቆም አማኝ በሌላው አማኝ ላይ መፍረድ ጨርሶ የለበትም፤ ነገር ግን ጳውሎስ አንዱ በሌላው ላይ መፍረድ እንደሌለበት ሲናገር ሌላ በጣም አስፈላጊ በሆነ ትእዛዝ ማመጣጠን እንደሚያስፈልግ ተገነዘበ። አንድ አማኝ በሌላው አማኝ ላይ መፍረድ እንደሌለበት ሁሉ፤ አንዱ ሌላውን ማሰናከል እንደሌለበት ይናገራል።

«ዕንቅፋት» የሚለው ቃል በመሃል መንገድ ላይ ተቀምጦ፤ ማንንም ሰው አሰናክሎ ሊጥል ለሚችል ድንጋይ የተሰጠ ነው። «ማሰናከያ» የሚለው ቃል አንዳንድ እንስሳትን ለማጥመድ የሚያገለግል እንደ ወጥመድ ላለ ነገር የተሰጠ ነው። አንድ እንስሳ ወደዚህ ወጥመድ ሲገባ ወደ መረብ ወይም ቀዳዳ ውስጥ በመግባት በዚያ ወጥመድ ይያዛል። ጳውሎስ በዚህ ሥፍራ የሚለው ነገር፡- አማኝ ክርስቲያን ወንድሙን ወይም እገቱን በኃጢአት እንዲወድቅ ማሰናከያ ወይም ዕንቅፋት መሆን የለበትም ነው። ወንድሙን ወይም እገቱን ወደ ኃጢአት የሚመራ አንዳችም ነገር ማድረግ የለበትም። አማኝ ሌላውን አማኝ ወደ ኃጢአት የሚመራ አንዳችም ነገር ማድረግ የለበትም።

ጳውሎስ ይህንን ነጥቡን ግልጽ ለማድረግ በሮሜ 13:3 ስለ ሥጋ መብላት ወደ ጀመረው ውይይት ይመለሳል። በብሉይ ኪዳን ሕግ መመዘኛነት ሲታይ፥ በሮሜ ከተማ ያለው አብዛኛው ሥጋ ለመበላት የሚችል አልነበረም። እንስሳዎች ብሉይ ኪዳን በሚያቀርበው መመዘኛ የታረዱ አይደሉም። ብዙ ጊዜ ሥጋው ለጣዖት ይሠዋል። ብዙ ጊዜ ሥጋው የሚገኘው ብሉይ ኪዳን ንጹሕ አይደሉም ብሎ ከሚጠራቸው እንስሳት ነው። በብሉይ ኪዳን ሕግ መመዘኛ ሲታይ፥ ሥጋው ንጹሕ አይደለም፤ ጳውሎስ ግን በቁ. 14 ምንም ነገር በራሱ ንጹሕ ያልሆነ የለም ይላል። ጳውሎስ የሚለው ኃጢአት የለም አይደለም። ጳውሎስ ንጹሕ ያልሆነ ነገር የለም ሲል በራሱ ንጹሕ ያልሆነ ምንም ዓይነት ምግብ የለም ማለቱ ነው፤ ምክንያቱም በሚቀጥለው ቁጥር ስለ ምግብ መናገር ይጀምራል። ኢየሱስም ይህንኑ ትምህርት አስተምሯል።

29ኛ ጥያቄ፡- ማር. 7:14-19 አንብብ። ሀ) ሰውን የማያረክሰው ምንድን ነው? ለ) ሰውን የሚያረክሰው ምንድን ነው? ሐ) ኢየሱስ ይህንን በሚያስተምርበት ጊዜ፥ ምግብ ንጹሕ ስለ መሆኑና ስላለ መሆኑ ትኩረት ሊደረግበት የሚገባው ነገር ምንድን ነው አለ?

በማር. 7:14-19 ኢየሱስ በግልጽ ምግብ ሰውን ሊያረክስ እንደማይችል አስተማረ። ሰውን የሚያረክሰው ከውስጡ የሚወጣው አሳቡና ተግባሩ ነው። ኢየሱስ ይህንን በሚያስተምርበት ጊዜ፥ ምግብ ሁሉ ንጹሕ እንደሆነ ስለ መናገሩ ማርቆስ ጠቅሷል። ሰው ደስ ሊሰኝበት የማይችል ምንም ምግብ የለም። ሊያረክሰው የሚችል ምግብ የለም። አማኝ ቢበላው ኃጢአት የሚሆንበት ምግብ የለም።

ጳውሎስ ይህንን መመሪያ በሮሜ 14:14 ላይ እንደተገነዘበው እናያለን። በራሱ ኃጢአት የሆነ ምግብ ምንም የለም። አማኞች ምንም ዓይነት ምግብ የመመገብ ነፃነት አላቸው፤ ነገር ግን አንድ ሰው በአሳቡ ምግብ እርኩስ ነው ብሎ ካሰበ፥ ያ ምግብ ለእርሱ እርኩስ ሊሆን ይችላል። አንድ ሰው አንድ ዓይነት ምግብ በልቶ፥ በልቡ ኃጢአት ነው ይህንን መብላት ብሎ ካሰበ በመብላቱ ለእርሱ ኃጢአት ይሆንበታል። አንድ አማኝ ንጹሕ ያልሆነ ስሜት እየተሰማውና ከእግዚአብሔር ውጭ እንደሆነ እያሰበ የሚያደርገው ነገር፥ ያ ለእርሱ ኃጢአት ነው። አንድ አማኝ ማንኛውም ነገር አድርጎ ከእግዚአብሔር የሚለየውና እርኩስ ነገር መስሎ ከታየው ያ ነገር ለእርሱ እርኩስ ነው።

ስለዚህ ጳውሎስ በቁ. 15 አማኞች ክርስቲያን ወንድማቸውን ወይም እጎታቸውን ኃጢአት እንዲያደርጉ የሚመራ ማንኛውንም ነገር እንዳያደርጉ እንዲጠነቀቁ ያዛቸዋል። በቀድሞ የአማርኛ መጽሐፍ ቅዱስ «የሚያሳዝን» የሚለው ቃል፥ በጣም ከባድና አስጨናቂ ኃዘን ውስጥ የሚከት ነገር መሆኑን የሚገልጽ ቃል ነው። አንድ አማኝ የሌላውን አማኝ መንፈሳዊ ሕይወት የሚጎዳ ነገር ካደረገ በፍቅር አልኖረም ማለት ነው። ይህ ነገር በጣም ከባድ ነገር እንደሆነ ለማሳየት ጳውሎስ ይህን አሳብ በቁ. 15 እና 16 ላይ በመደጋገም ተናግሮታል። አማኝ የወንድሙን ወይም የእጎቱን መንፈሳዊ ሕይወት የሚጎዳ አንዳችም ነገር ማድረግ የለበትም፤ እንዲሁም አማኞች ጥሩ ነው ብለው የሚያስቡትን እንደ መጥፎ ሲነገር ዝም ብለው ማየት የለባቸውም። የጳውሎስ እሳብ አማኞች ለራሳቸው ጥሩ ቢሆንም እንኳ ሌላውን አማኝ ወደ ኃጢአት ሊመራ የሚችል ነገር ማድረግ የለባቸውም የሚል ነው። ምክንያቱም ሰዎች በእነዚያ ሰዎች ሕይወት የሆነውን ዓይተው መልካም ነገራቸውን እንዳይሰድቡ ነው። አማኝ ሌላውን አማኝ ወደ ኃጢአት የሚመራ አንዳችም ነገር ማድረግ የለበትም።

አንድ አማኝ ሌላውን አማኝ እንዴት ወደ ኃጢአት ሊመራ ይችላል? አሳቡን ግልጽ ለማድረግ የሚከተለውን መግለጫ ተመልከት፡- ዮሐንስና ተስፋዩ የሚባሉ ሁለት አማኝ ወጣቶች ነበሩ። አንድ ቀን ዮሐንስ ተስፋዩን እንዲህ ይለዋል፡- «በቅርቡ ያነበብኩት በጣም ጥሩ የሆነ ልብ-ወለድ መጽሐፍ አለ። ውሰድና አንብበው። እንደምትደሰትበት እርግጠኛ ነኝ።» ተስፋዩም፡- «ደኅና፥ ማንበብ እወዳለሁ፤ ነገር ግን ይህንን የአንተን ልብ-ወለድ መጽሐፍ ማንበብ ያለብኝ አይመስለኝም። አንዳንድ ልብ ወለዶች ክርስቲያኖች ሊያነቧቸው የማይገቡ መጥፎ ነገሮች እንዳሉባቸው አውቃለሁ፤ ስለዚህ ጊዜዬን መንፈሳዊ ነገሮችን በማንበብ ባሳልፍ ይሻለኛል» አለ። ዮሐንስም መልሶ፡ «በልብ ወለድ መጽሐፍ አንዳችም መጥፎ ነገር የለም። ይህ መጽሐፍ በተለይ አንዳችም መጥፎ ነገር የለበትም። ውሰድና አንብበው» ይለዋል፤ ስለዚህ ተስፋዩ መጽሐፉን ወስዶ እንዲያነብ ዮሐንስ ይገፋፋዋል፤ ነገር ግን ተስፋዩ መጽሐፉን በወሰደና ባነበበ ቁጥር ሁልጊዜ የጥፋተኝነት ስሜት ይሰማዋል። መጽሐፉን በማንበብ ስለሚያጠፋው ጊዜ የበደለኝነት ስሜት ይሰማዋል። ጊዜውን የበለጠ መንፈሳዊ በሆነ በሌላ ነገር ማሳለፍ እንዳለበት ይሰማዋል። መጽሐፉን ባነበበ ቁጥር ሕሊናው እንዳልነጻና ከእግዚአብሔር ኅብረት ውጭ እንደሆነ ይሰማዋል።

አሁን ጳውሎስ የሚለው፡- ልብ ወለድ መጽሐፍን ማንበብ በራሱ ምንም ኃጢአት የለውም፤ ነገር ግን አንድ ሰው ይህንን ማድረግ ጥፋተኛ እንደሚያደርገው ከተሰማውና ካደረገ ኃጢአት ነው። ጳውሎስ የሐንስን የሚለው፡- «ወደ ኃጢአት ካልመራህ፥ ልብ ወለድ መጽሐፍ ለማንበብ ነፃ ነህ፤ ነገር ግን ወንድምህ ተስፋዩን ኃጢአት እንደሆነ የሚሰማውን ነገር እንዲያደርግ ከመራሽው፥ አንተ ራስህ ኃጢአተኛ ነህ። እርሱን አጥምደህ እንዲጎዳና እንዲጠፋ አድርገሃልና»።

አሁን ሁኔታው ትንሽ ለየት ያለ ነው። የሐንስ ተስፋዩን፡- «ይህንን ልብ ወለድ ውሰድና አንብበው» ሲለው፥ ተስፋዩ፡- «ማንበብ ያለብኝ አይመስለኝም። ብዙ ጊዜ ልብ ወለድ መጽሐፍትን ለማንበብ ጊዜዬን አባክኛለሁ። አእምሮዬን በኃጢአት የሚሞሉ ብዙ ነገሮችን አንብቤአለሁ። ገንዘቤንና ጊዜዬን በዚህ ብዙ አባክኛለሁ፤ ስለዚህ ያንተን መጽሐፍ ማንበብ ያለብኝ አይመስለኝም» ቢል፥ የሐንስ መልሱ፡- «እነርሱ ነገሮች የሆኑት ከብዙ ጊዜ በፊት ነው። ይህን መጽሐፍ ከእነዚያ ጋር የሚያገናኝ አንዳችም ነገር የለውም። ትደስትበታለህ» ብሎ ቢመልስለትና የሐንስ ስለ መጽሐፉ ከተስፋዩ ጋር ቢነጋገር፥ ተስፋዩም በመጽሐፉ ቢደስት፥ በጣምም ደስ ከተሰኘበት፥ ሌሎች ልብ ወለድ መጽሐፍቶችንም መግዛቱን ይቀጥላል። ከዚያም በኃጢአት የተሞሉ ልብ ወለድ መጽሐፍቶችንም ማንበብ ይጀምራል። ገንዘቡንና ጊዜውን መጥፎ የሆኑ ልብ ወለዶችን በማንበብ ማጥፋቱን ይቀጥላል። ብዙም ሳይቆይ አእምሮው በመጥፎ አሳብ ይሞላል። ወደ ቤተ ክርስቲያን መሄዱን ያቆምና በልብ ወለድ መጻሕፍት ያያቸውን ዓይነት ሰዎች ሕይወት መኖር ይጀምራል።

አሁን በተለየ መንገድ የሐንስ ወንድሙን ወደ ኃጢአት መራው። ምናልባት የሐንስ ብዙ መጥፎ ልብ ወለዶችን ወደ ማንበብ ሳያመራ ጥሩ የልብ ወለድ መጽሐፍን ሊያነብ ችሎ ይሆናል፤ ተስፋዩ ግን አልቻለም። ስለዚህ ሊቆጣጠረው የማይችለውን ነገር እንዲሠራ በማበረታታት፥ የሐንስ ለተስፋዩ ውድቀት ምክንያት ሆነ። አሰናከለው። መንፈሳዊ ሕይወቱን አበላሸው፤ አጠፋውም። ለየሐንስ ጥሩ የነበረው ነገር ተስፋዩን ወደ ውድቀት መራው። በተስፋዩ ሕይወት ውስጥ የታየውን ውጤት ያየ ሰው፥ በእርሱ ላይ እንዴት ያለ ክፉ ነገር እንደ ደረሰበት መናገር ይችላል። የየሐንስ ተግባር ተስፋዩን ወደ ኃጢአት ስለመራው ጠቅላላው የቤተ ክርስቲያን ምስክርነት ይበላሻል።

ጳውሎስ እንዲህ ዓይነቱ ነገር መፈጸም የለበትም ይላል። አንድ አማኝ ሌላውን አማኝ ወደ ኃጢአት የሚመራ ነገር ማድረግ የለበትም። ያ እርሱንና ቤተ ክርስቲያንን የሚያጠፋ ተግባር ይሆናል።

እዚህ ላይ ማስታወስ ያለብን ዋና ቁም ነገር፡ ጳውሎስ የሚናገረው፡ - አንድ አማኝ ሌላውን አማኝ ደስ የሚያስኘውን ነገር ስለማድረግ ሳይሆን፡ አንድ አማኝ የሌላውን አማኝ ትክክለኛ ግንዛቤ የሚያናጋ ወይም ሌላውን አማኝ ወደ ኃጢአት የሚመራውን ነገር በፍጹም ማድረግ እንደሌለበት ነው።

አንድ አማኝ ለሌላው አማኝ ሲል ምግቡን ወይም መጠጡን በመተዉ ምክንያት የተጎዳ መስሎ ከታየው፡ ጳውሎስ በእውነት ጠቃሚ የሆኑትን ነገሮች በቁ. 17 ላይ ያስታውሰዋል። በእግዚአብሔር መንግሥት በጣም አስፈላጊው ነገር ሰዎች ብዙ ጊዜ ትኩረት ሰጥተው የሚያስቡአቸው የአጠያያቂ ጉዳዮችን ነገር አይደለም። በእግዚአብሔር መንግሥት በጣም አስፈላጊው ነገር፡ - የበለጠ ጻድቅ መሆን፤ በአማኞች መካከል ሰላማዊ ግንኙነትን ማድረግ፤ በእያንዳንዱ ክርስቲያን ሕይወት ሰላምን ማግኘት፤ በመንፈስ ቅዱስ የሆነ ውስጣዊ እርካታና ደስታን ማግኘት ነው። አማኞች ሊያተኩሩባቸው የሚገቡአቸው ነገሮች እነዚህ ናቸው፤ ምክንያቱም እነዚህ በእግዚአብሔር መንግሥት ውስጥ ወደ ቋሚ በረከት የሚመሩ ናቸውና። በእነዚህ ነገሮች ላይ ትኩረት የሚያደርግ አማኝ፤ በአጠያያቂ ጉዳዮች ላይ ለክርስቲያን ወንድሙ፤ ወይም እኅቱ ብሎ አንዳንድ መሥዋዕትነትን ለመክፈል ፈቃደኛ ይሆናል። ወንድሙና እኅቱ በጽድቅ እንዲያድጉና፤ በመካከላቸው ሰላም እንዲኖር መሥዋዕትነትን ለመክፈል ፈቃደኛ ይሆናል። እያንዳንዱ ሰው በእግዚአብሔር መንፈስ የሆነ ውስጣዊ ሰላምና እርካታ እንዲኖረው መሥዋዕትነት ለመክፈል ፈቃደኛ ይሆናል። ከእነዚህ ነገሮች ጋር ሲወዳደሩ፤ አንዱ ሰው የሚበላው ወይም የሚጠጣው ወይም ሌሎች አጠያያቂ ጉዳዮች ጊዜያዊና ጠቃሚ ያልሆኑ ናቸው። በቀላሉ ሊተዉ ይችላሉ፤ የእግዚአብሔር መንግሥት ግን ለዘላለም ነው። አማኞች በአቋማቸው የሚላሉና ክርስቲያናዊ ነፃነታቸውን የእግዚአብሔርን መንግሥት ለመገንባት የሚሰጡ መሆን አለባቸው።

በእውነት እግዚአብሔርን የሚያገለግል ሰው፡ - ግላዊ የሆነ የጽድቅ ሥራን፤ በአማኞች መካከል ሰላምና በመንፈስ ቅዱስ ሐሄትን የሚያስፋፋ መሆን አለበት። እግዚአብሔርን በዚህ መንገድ ሲያገለግል በእውነት እግዚአብሔርን ደስ የሚያስኝ ይሆናል። እግዚአብሔርንና

ዘላለማዊ መንግሥቱን ለማገልገል የሚፈልግ አማኝ፥ የራሱን ምችት፥ ድሎትና ነፃነት ከማስቀደም ይልቅ የክርስቲያን ወንድሙንና የእኅቱን ደኅንነትና ጤንነት ማስቀደም አለበት። ሌላ ምርጫ የለውም። እነርሱ በኃጢአት እንዳይወድቁ ለማድረግ ለእርሱ መልካም የሆኑት አንዳንድ ነገሮችን ለመተው ፈቃደኛ መሆን አለበት።

30ኛ ጥያቄ፡ - ሀ) ልታደርገው ነፃነት የሚሰማህና ሌላውን ክርስቲያን ወደ ኃጢአት ይመራል ብለህ የምታስባቸውን ቢያንስ ሦስት ምሳሌዎች ጻፍ። ለ) የዛሬን ትምህርት ካጠናህ በኋላ፥ እነዚህን ነገሮች ምን ያህሉን የምታዘወትራቸው ይመስልሃል?

የሮሜ 14፡13-18 ማጠቃለያ፡ - በአጠያያቂ ጉዳዮች ላይ ውሳኔ ለመስጠት የምንጠቀምበት ሦስተኛው መመሪያ፡ - ሌሎች ክርስቲያኖች በኃጢአት እንዳይወድቁ በማሰብ ክርስቲያን ነፃነቱን መቆጠብ አለበት።

አራተኛ ቀን፡

ሮሜ 14፡19-23

በሮሜ 14፡1-15፡13 ጳውሎስ ራሱን ለእግዚአብሔር አሳልፎ የሰጠ አማኝ፥ ክርስቲያኖች የተለያዩ አሳብ በሚይዙባቸው አጠያያቂ ጉዳዮች ላይ እንዴት ውሳኔ መስጠት እንዳለበት ይገልጻል። በአጠያያቂ ጉዳዮች ላይ ሳይስማሙ ሲቀሩ ካልተስማሙት ሰዎች ጋር እንዴት መኖር አለበት? በእነዚህ ጉዳዮች ላይ ውሳኔ ሲሰጥ ሊመሩት የሚገባቸው መመሪያዎች ምንድን ናቸው? ሮሜ 14፡1-4 አማኝ በአጠያያቂ ጉዳዮች ላይ ሌሎች በሚሰጡት ውሳኔዎች መፍረድ የለበትም ይላል። በሮሜ 14፡5-12 አማኞች የሚያደርጉት ነገር ሁሉ ለእግዚአብሔር ክብር የሆነና ኃጢአት የሌለበት ለመሆኑ ሙሉ በሙሉ ማመን አለባቸው በማለት ጳውሎስ ይገልጻል። በሮሜ 14፡13-18 አማኞች ሌላውን አማኝ ወደ ኃጢአት የሚመራ አንዳችም ነገር ማድረግ የለባቸውም በማለት ይገልጻል። በሮሜ 14፡19-23 አሳቡን በመድገም፡ - አማኞች ሌላውን አማኝ ወደ ኃጢአት የሚመራ አንዳችም ነገር ማድረግ የለባቸውም ይልና አዲስ አሳብንም በመጨመር፡ - አማኞች እርስ በርሳቸው የሚተናነጹበትን ነገር እንዲያደርጉና ያም በመካከላቸው ሰላምን እንደሚያደርግ ይነግራቸዋል።

31ኛ ጥያቄ፡ - ሮሜ 14፡19-23 አንብብ። አማኞች ሊከተሉት የሚገባው መንገድ ምንድን ነው?

32ኛ ጥያቄ፡- አማኞች ለምግብ ብለው ማድረግ የሌለባቸው ነገር ምንድን ነው?

33ኛ ጥያቄ፡- በቁ. 20 መሠረት ንጹሕ የሆኑ ምግቦች የትኞቹ ናቸው?

34ኛ ጥያቄ፡- አንድ ሰው አንዳንድ ምግቦችን መብላቱ መጥፎ የሚሆንበት መቼ ነው?

35ኛ ጥያቄ፡- ወንድሙ እንዳይሰናከል፤ አማኝ ጨርሶ ማድረግ የሌለበት ነገር ምንድን ነው?

36ኛ ጥያቄ፡- ሀ) አንድ አማኝ አንድን ነገር ለራሱ ትክክል እንደሆነ ቢያስብና ወንድሙን ኃጢአት እንዲያደርግ እንደሚጋብዘው ከተሰማው፤ በቁ. 22 መሠረት ምን ማድረግ አለበት? ለ) ይህ ማለት ምን ማለት ይመስልሃል? ሐ) በዚህ ጥቅስ መሠረት የተባረከው ማን ነው? መ) ይህ ማለት ምን ማለት ይመስልሃል?

37ኛ ጥያቄ፡- ሀ) በቁ. 23 መሠረት፤ የተኮነው ማን ነው? ለ) ኃጢአት ምንድን ነው?

በሮሜ 14:13-18 ጳውሎስ የመልእክቱን አንባቢዎች ሌሎች ወንድሞቻቸውን ወይም እኅቶቻቸውን ኃጢአት እንዲያደርጉ የሚመራቸውን አንዳችም ነገር ማድረግ እንደሌለባቸው ያስጠነቅቃቸዋል፤ ነገር ግን በሮሜ 14:17-18 ለአማኝ ምርጫዎች ከፍተኛ የሆነ መመዘኛም እንኳ እንዳለ ፍንጭ ይሰጣቸዋል። በእርግጥ መሥራት ያለበት የእግዚአብሔርን መንግሥት ለማጎጽ ነው። ይህ ማለት ጽድቅን በሌሎች ሕይወት ውስጥ ለማስፋፋት መሥራት አለበት ማለት ነው። ሰላምን በአማኞች መካከል ለመፍጠር መሥራት አለበት ማለት ነው። የመንፈስ ቅዱስን ደስታ በሌሎች ሕይወት ለማምጣት መሻት አለበት። በውሳኔው እግዚአብሔርን ደስ ለማሰኘት መትጋት አለበት። በሮሜ 14:19 ጳውሎስ ይህን ከፍተኛ የሕይወት መመዘኛ አጠያያቂ በሆኑ ጉዳዮች ላይ ውሳኔን ለመስጠት መሥራት እንዳለባቸው በግልጽ አስቀምጦታል። አማኞች የሚያደርጉት ነገር በአማኞች መካከል ሰላምን የሚያደርግና ሌሎች ክርስቲያኖችን በመንፈሳዊ ሕይወታቸው የሚገነባ እንዲሆን መምረጥ አለባቸው። ነፃነቱን ለማሳየት በመፈለግ ሰዎች በእርሱ እንዲጎዱ ከማድረግ፤ በእርሱና በሌሎች መካከል ሰላምን የሚያደርግ ነገር መሥራት አለበት። በቤተ ክርስቲያን የተለያዩ አባላት መካከል ያለመግባባት እንዲፈጠር ምክንያት በመሆን ፈንታ በቤተ ክርስቲያን አባላት መካከል ሰላምን የሚያመጣ ነገር ማድረግ አለበት። ሌሎችን

ክርስቲያኖች የሚያደክም ነገር በማድረግ ፈንታ የሚያበረታታቸውን ነገር ማድረግ አለበት። እግዚአብሔርን በተሻለ ሁኔታ እንዲያውቁት የሚረዳ ነገር፣ የክርስትና ሕይወት ለመኖር የሚያነቃቃ ነገርና ለክርስቶስ ለመመስከር እንዲፈልጉ የሚያደርግ ነገር በማድረግ ሁልጊዜ ሌሎችን የሚገነባ ነገር ለማድረግ መፈለግ አለበት።

38ኛ ጥያቄ፡ - በመጀመሪያው ቀን ትምህርት፣ በ1ኛ ጥያቄ የጻፍከውን አጠያያቂ ጉዳይ ወደኋላ ተመልሰህ አስብ። አማኞችን ለመገንባትና በመካከላቸውም ሰላምን የሚያደርጉ ነገሮች መደረግ አለባቸው በሚለው መመሪያ ላይ በመመሥረት በእነዚህ አጠያያቂ ጉዳዮች ላይ እንዴት ትወስናለህ?

ጳውሎስ ሌሎችን ስለ መገንባት ዓላማ በሮሜ 15 ላይ ያመለክታል፤ ነገር ግን በፍጥነት በሮሜ 14፡13-18 የእርሱ ዓላማ ወደ ሆነው ጥቅስ ይመለሳል። ይኸውም ሌላው አማኝ ኃጢአት እንዲያደርግ የሚመራውን ማንኛውንም ምርጫ እያወቅህ አታድርግ የሚል ነው። እግዚአብሔር በሌለው አማኝ ሕይወት ውስጥ የሚሠራውን ሥራ ጨርሶ ማበላሸት ማፍረስ የለብህም። ይህንን እንዴት ልታደርግ ትችላለህ? እግዚአብሔር በእያንዳንዱ አማኝ ሕይወት ውስጥ፣ አማኙ በቅድስናና ክርስቶስን በመምሰል እንዲያድግ እየሠራ ነው። አንድ አማኝ ሌላውን አማኝ በተግባሩ ወደ ኃጢአት ከመራ፣ በሕይወቱ ያለውን የእግዚአብሔርን ሥራ ያበላሻል ማለት ነው።

39ኛ ጥያቄ፡ - አንድ አማኝ ሊያደርገው የሚችለው ሌላውን አማኝ ወደ ኃጢአት በመምራት እግዚአብሔር በዚያ ሰው የጀመረውን ቅድስና እንዳያደርግ ሥራ የሚያጠፋን ምሳሌ የሚሆኑ ተግባራትን አስብ። ቢያንስ ሦስት ምሳሌዎች ጻፍ።

አንድ አማኝ የክርስትና ነፃነቱን በአንድ በሆነ መንገድ ሐሜት ለማድረግ ይፈልግ ይሆናል፤ ነገር ግን ነፃነቱ ሌላውን አማኝ ወደ ኃጢአት ከመራ፣ የእግዚአብሔርን ሥራ እያፈረሰ ነው ማለት ነው። ለምሳሌ አንድ አማኝ አልፎ አልፎ በአነስተኛ ብርጭቆ ወይንን መጎንጨት ነፃነት ይሰማው ይሆናል። ብዙ ስለማይጠጣና ስለማይሰክር ኃጢአት እንደሆነ አይሰማውም። ነገር ግን እርሱን በማየት በማየት አንድ አማኝ ቢጠጣና ቢሰክር የእግዚአብሔርን ሥራ አበላሽ ማለት ነው። አማኝ ኃጢአትን ሳያስብና ኃጢአትም ውስጥ ሳይገባ ዓለማዊ ቪድዮ ይመለከት ይሆናል፤ ነገር ግን ለሌላው አማኝ ቪድዮ እንደሚያይ ቢነግረውና ኃጢአት

ወደተሞላ አሳብና ተግባር ቢመራው፡ የእግዚአብሔርን ሥራ አበላሽ ግለት ነው። አንድ አማኝ ዓለማዊ የሆኑ ሙዚቃዎችን ቢሰማና ሌላውን አማኝ ኃጢአታዊ አስተሳሰብና አደራረግ ወዳለው ዓለማዊ ሙዚቃ ቢመራው፡ በዚህም ኃጢአት ቢፈጽም፡ የእግዚአብሔርን ሥራ አፈረሰ ግለት ነው። የአንድ አማኝ ተግባር ሌላውን አማኝ ኃጢአት እንዲያደርግ ከገፋፋው፡ የመጀመሪያው አማኝ የእግዚአብሔርን ሥራ ያበላሻል።

ጳውሎስ፡ አንድ አማኝ ሌላውን አማኝ ወደ ኃጢአት ባለመምራት የእግዚአብሔርን ሥራ ያለማፍረሱ እንዴት ጠቃሚ እንደሆነ ትኩረት ለመስጠት ስለ ምግብ ወደሰጠው ምሳሌ ይመለሳል። እንደገና ምግቦች ሁሉ ንጹሕ እንደሆኑ ይናገራል። አንድ አማኝ የሚፈልገውን ምግብ ሁሉ ሊመገብ ይችላል፤ በዚህም ኃጢአት የለበትም። ነገር ግን ምግብ መብላቱ ሌላውን አማኝ ወደ ኃጢአት የሚመራ ከሆነ፡ ያንን ምግብ መብላት ከፋ ነው። ይህ ጉዳይ በጣም አስፈላጊ ስለሆነ ጳውሎስ በመብላት ወይም በመጠጣት ወንድሜን በኃጢአት እንዲወድቅ የማደርገው ወይም የማስናክለው ከሆነ፡ ሥጋ መብላትም ሆነ ወይን መጠጣት ፍጹም ቢቀር ይሻላል ይላል። አንዳንድ ሰው በጣም የሚወደው ምግብና የሚወደው ተግባር አለው። እነዚህን ተወዳጅ ነገሮች ማድረግ አንድን አማኝ በኃጢአት እንዲወድቅ የሚያደርጉ ከሆኑ፡ እነዚህን ተወዳጅ ነገሮቻቸውን ቢተዉ ይሻላቸዋል።

40ኛ ጥያቄ፡ - ሀ) በጣም ተወዳጅ የሆነው የምግብ ዓይነት ለአንተ የቱ ነው? ለ) መንፈሳዊ ያለሆነው ተወዳጅ ተግባርህ ምንድን ነው? ሐ) እነዚህን ምግቦች ወይም ተግባሮች መተው ምን እንዲሰማህ ያደርጉሃል?

41ኛ ጥያቄ፡ - ማቴ. 18፡6፥15 አንብብ። አንድ አማኝ ታናናሾችን እንኳ ወደ ኃጢአት መምራቱ ምን ያህል ከፋ ነገር ነው?

ሌላውን አማኝ ወደ ኃጢአት የመምራት ተግባር በጣም ከባድ ነገር እንደሆነ ኢየሱስም ተመልክቶት ነበር። በማቴ. 18 ትንሸንም ልጅ ቢሆን ወደ ኃጢአት የሚመራ ተግባር ስለ መፈጸም ኢየሱስ ግልጽ የሆነ ማስጠንቀቂያ ሰጥቶ እናያለን። ሌላውን ሰው ወደ ኃጢአት የሚመራ ሰው ከእግዚአብሔር ጠንካራ ቅጣትን እንደሚቀበል ያስጠነቅቃል። ደግሞም አንድ ሰው በጣም የሚወደውን ተግባር ወይም ደስ የሚሰኝበትን ምግብ መተው ለእርሱ ቀላል አይደለም፤ ነገር ግን ይህ ተግባር ሌላውን አማኝ ወደ ኃጢአት የሚመራ ከሆነ፡ ለመተው ፈቃደኛ መሆን አለበት።

ጳውሎስ በቁ. 22 አንድ አማኝ ትክክል ስለሆነና ስላልሆነ ነገር ያለውን እምነት የመለወጥ ግዴታ እንደሌለበት ይናገራል። ለእርሱ ኃጢአት ያልሆነ ነገር ሁሉ እንዲያደርግ ነፃነት አለው፤ ነገር ግን ነፃነቱን ወንድሙን ወይም እኅቱን ወደ ኃጢአት በማይመራ መንገድ ይፈጽም ዘንድ ይገባዋል። የሚያምነውን ነገር «በራሱና በእግዚአብሔር መካከል መጠበቅ» አለበት። ይህ ማለት አንዱ ሌላውን ወንድም ወደ ኃጢአት የሚመራ አጠያያቂ ነገር ከሠራ ነገሩን በግሉ መጠበቅ አለበት ማለት ነው። «በሚያምንበት ራሱን መኮነን የለበትም።» ይህ ማለት ለእርሱ ኃጢአት ያልሆነ፣ ሌላውን ግን ወደ ኃጢአት የሚመራ ነገር በማድረግ በራሱ ላይ ኩነቴ ማምጣት የለበትም፤ ነገር ግን ያንን በማድረግ ሌላውን አማኝ ወደ ኃጢአት ይመራል ማለት ነው። አማኝ ክርስቲያናዊ ነፃነቱን ሌላውን አማኝ ወደ ኃጢአት በማይመራ መንገድ ከተጠቀሙበት ይባረካል።

ይህ አሳብ ለብዙ አማኞች ለመረዳትና ለመቀበል በጣም አስቸጋሪ አሳብ ነው። ለአንድ አማኝ ኃጢአት መስለው የማይታዩት አያሌ ነገሮችን ሊፈጽም ይችላል፤ በሌሎች አመለካከት ግን ኃጢአት ሊሆኑ ይችላሉ። በጳውሎስ ዘመን ይህ ማለት አንድ አማኝ የፈለገውን ዓይነት ሥጋ መብላት ይችላል ማለት ነው፤ ነገር ግን ሥጋውን እንደ ግላዊ ጉዳይ ደስ ሊሰኝበት የሚገባ ነው። ሌሎች አማኞች የብሉይ ኪዳን ተቀባይነት የሌለውን ምግብ እንደሚበላ ቢያውቁ ወደ ኃጢአት ሊመራቸው ይችላል።

42ኛ ጥያቄ፡- አንድ ሰው በግሉ ብቻ ከተለማመደው፣ ኃጢአት የማይሆንና ሌሎች ስለዚያ ቢያውቁ ግን ኃጢአት የሚሆን፣ አንዳንድ አጠያያቂ ጉዳዮችን ጥቀስ።

በዚህ ሳምንት ትምህርት የተጠቀሱት ተግባራት ለአንድ አማኝ ተቀባይነት ያላቸውና በሕዝብ መካከል ቢደረጉ ግን ሌሎችን አማኞች ወደ ኃጢአት የሚመሩ ናቸው። ልብ ወለድን ማንበብ፣ ዓለማዊ ሙዚቃን መስማት፣ ቪድዮ መመልከትና አንዳንድ ልብሶችን መልበስ አንድ ሰው ኃጢአት ሳያደርግ የሚፈጽማቸው ተግባራት ናቸው፤ ነገር ግን እነዚህን ነገሮች እንዴት እንደሚያዘወትራቸው መጠንቀቅ አለበት፤ ምክንያቱም ማንኛቸውም ቢሆን አንድን አማኝ ወደ ኃጢአት የሚመሩ ናቸውና።

የሆነ ሆኖ ጳውሎስ ይህንን ምዕራፍ ሲያጠቃልል ለአንባቢዎቹ የሚያስታውሰው ነገር፡- የሚያደርጉት ነገር ኃጢአት ላለመሆኑ እነርሱ

እርግጠኞች መሆን እንዳለባቸው ነው። አንድ ነገር ኃጢአት ላለመሆኑ ምንም አይነት ጥርጣሬ ካላቸው ግን ማድረግ የለባቸውም። ስለሚያደርጉት ነገር ጥርጣሬ እያላቸው ካደረጉት ግን ይህ ለእነርሱ ኃጢአት ይሆናል፤ ነገሩን «በእምነት» አላደርጉትምና። የሚያደርጉት ነገር ኃጢአት እንዳልሆነ በጣም እርግጠኞች ከሆኑ ግን ሊያደርጉት ነፃነት አላቸው። ማንኛውንም ዓይነት ምግብ በመብላት ኃጢአት እንደሌለባቸው ካመኑ በእምነት መብላት ይችላሉ።

በሮሜ 14:23 «ጠንካራ» የሆነ ወንድም «ዳካማ» የሆነውን ወንድም ከሕሊናው ጋር ተጻራሪ የሆነ ነገር እንዲያደርግ እንዳያስገድደው ያስታውሳል። ደካማ የሆነው ወንድም ኃጢአት ነው ብሎ የሚያስበውን ነገር እንዲያደርግ ካበረታታው ወደ ኃጢአት መራው ማለት ነው፤ መንፈሳዊ ሕይወቱንም አጠፋው ማለት ነው። ለጠንካራው ክርስቲያን ወንድሙን ወደ ኃጢአት ከሚመራው ክርስቲያናዊ ነፃነቱን በሙሉ ቢተው ይሻለዋል (ሮሜ 14:20-21)።

አንዳንድ ጊዜ ሮሜ 14:23 አማኝ በማንኛውም ጊዜ በእግዚአብሔር እንዲደገፍ የሚያስተምር እንደሆነ ተደርጎ አገልግሎት ላይ ሲውል እናያለን። በእግዚአብሔር ላይ ባይደገፍ ኃጢአትን ያደርጋል። አማኝ ሁልጊዜ በእግዚአብሔር መታመን እንዳለበት የተረጋገጠ ነው። ይህ ጥቅስ የሚያስተምረን ግን ይህንን አይደለም። ከአጠቃላይ ክፍሉ ጋር ስንመለከተው፡ ሮሜ 14:23 የሚያስተምረው ትምህርት፡- አንድ አማኝ የሚያደርገው ነገር ሁሉ ኃጢአት እንዳይደለ በእውነት ማመንና መተማመን ሊኖርበት እንደሚገባ ነው። ኃጢአት ለመሆኑና ላለመሆኑ ጥርጣሬ ካለው ግን ለእርሱ ኃጢአት ስለሆነ ያንን ማድረግ የለበትም።

የሮሜ 14:19-23 ማጠቃለያ፡- አጠያያቂ ጉዳዮችን የምንመለከትበት አራተኛ መመሪያ፡- ሌሎችን ወደ ኃጢአት ከመምራት ይልቅ አንድ አማኝ ሌሎች ሰላምንና መበረታታትን የሚያመጡ ተግባራትን መፈጸም ያለበት ሲሆን ነፃነቱን በእርሱና በእግዚአብሔር መካከል ያለው ግላዊ እምነቱን የሚጠብቅ መሆን አለበት።

አምስተኛ ቀን፡

1) ለሳምንታዊ ስብሰባ ዝግጅት ይረዳህ ዘንድ የዚህን ሳምንት ትምህርት በሙሉ ከልስ።

ጉዳዮች ላይ ብቻ የሚያተኩሩ ናቸው። መጽሐፍ ቅዱስ በጉዳዩ ላይ ግልጽ ትምህርት ከሰጠ እንደ አጠያያቂ ጉዳይ ሊታይ አይገባም።

ሳምንታዊ የስብሰባ ጊዜ

1. ሳምንታዊ የአምልኮ ጊዜ

2. የሳምንቱ የጸሎት ጊዜ፡- አጠያያቂ በሆኑ ሁኔታዎች ላይ እግዚአብሔርን ለማክበር አስችጋሪ ውሳኔዎችን በሚያደርጉበት ወቅት እግዚአብሔር ጥበብና ፍቅርን ለእያንዳንዱ የቡድን አባላት እንዲሰጥ ጸልዩ።

3. ክለሳ

4. ውይይት

ሀ. በአንተ አካባቢ ያሉ ክርስቲያኖችን የሚከፋፍል በጣም አስቸጋሪ የሆነ አጠያያቂ ጉዳይ ምንድን ነው? አንዳንዶች በቡድኑ ያሉ ሰዎች አንድ ሰው «አጠያያቂ» ነው ብሎ የሚያምንበት ነገር ኃጢአት እንደሆነ ያስባሉ፤ ነገር ግን አጠያያቂ ጉዳዮችን አጠያያቂ የሚያደርጋቸው ይኸው ነው። በቡድኖችሁ ያለ ሰው «አጠያያቂ» እንደሆኑ የሚቆጥራቸውን ማናቸውንም ነገሮች በሙሉ «ከአጠያያቂ» ጉዳዮች ውስጥ እንዲመደብ ፍቀዱለት።

ለ. ሁሉን ነገር ለእግዚአብሔር ክብር ማድረግ የሚለው መመሪያ በእያንዳንዱ አጠያያቂ ጉዳይ ላይ ውሳኔ እንድትሰጥ እንዴት ይረዳሃል?

ሐ. ሌሎችን ወደ ኃጢአት እንዳትመራ ተጠንቀቅ የሚለው መመሪያ በእያንዳንዱ አጠያያቂ ጉዳይ ላይ ውሳኔ ለመስጠት እንዴት ይረዳሃል?

መ. በአጠያያቂ ጉዳዮች ላይ አማኝ በሌላው ያለመፍረድን የተሻለ ተግባር እንዴት መፈጸም ይችላል?

ሠ. አንድ ሰው ክርስቲያኖዊ ነፃነቱን በግሉ ብቻ በመጠቀም፥ ሌላውን ወደ ኃጢአት እንዳይመራ ማድረግ ይችላል? መልስህን ለመደገፍ ምሳሌዎችን ስጥ።